

ЛІМ ЛІТАРАТУРА МАСТАЦТВА

5 лістапада 1993г.

№ 44 (3714)

Кошт 30 руб.

А ПРА НАС «ЗАБЫЛІСЯ»...

Пятрусь КАПЧЫК: «Папрасіў маладзічку, якая прымае падпіску проста ў агенцтве, падлічыць, колькі мне трэба вымяняць «драўляных», каб падпісачца на тры газеты Беларусі, і пачуў у адказ: «Подписка на білоруські газеты прымаецца тількі на тэрыторыі Расіі».

СТАРОНКА 3

«БЕЛАРУШЧЫНА — СТАРТАВАЯ ПЛЯЦОЎКА Ў СВЕТ ТВОРЧАСЦІ...»

Сяргей ДУБАВЕЦ: «Што тычыцца свайго пакалення, дык я схіляюся да думкі, што яно выйшла з палітыкі. З палітыкі і — для мяне асабіста — з юначага духу прырэчання».

СТАРОНКІ 5, 12

БЕЛАРУСКАЯ ЛІТАРАТУРА ПЕРАД ВЫПРАБАВАННЕМ

Масей СЯДНЁЎ: «Рэч ясная, літаратуру жывяць таленавітыя творы, творчая энергія не толькі саміх творцаў, але, я сказаў бы, творчая энергія нацыі...»

СТАРОНКА 6

ПЕРШЫ КРОК

Урывак з новай аповесці
Івана ШАМЯКІНА.

СТАРОНКІ 8—11

СУРМА, БАСЭТЛЯ... ЦЯПЕР — ХОРУМ...

Яшчэ адзін беларускі народны музычны інструмент вярнуў з небыцця Уладзімір ПУЗЫНЯ.

СТАРОНКА 12



ЖАЛЬБА І ПАМЯЦЬ

Жыццё пад прэсам цяжкіх успамінаў, з усведамленнем незваротнасці шматлікіх страт, з разуменнем таго, што з узростам ты ўсё больш і больш будзеш прысутнічаць на пахаваннях родных, сваякоў, сяброў — часам здаецца невыносным. Але пазбавіцца памяці — гэта амаль тое ж самае, што памерці. Чалавеку трэба хоць раз на год думаць аб вечным. Таму нашы продкі зрабілі Дзень памінання — Дзяды — адным з найгадоўнейшых святаў. Апошнія ж семдзсят з гакама гадоў улада імкнулася гэта свята знішчыць як «пережиток прошлого», выкрасліць з народнай свядомасці як тое, што ніяк не стасуецца з «советским образом жизни».

Міжволі згадваюцца словы нашага вялікага песняра Якуба Коласа:

Тут схадзіліся плямёны
Спрэчкі сілаю канцаць,
Каб багата сдароны
Мілы край наш зваваць,
А нас цяжка ў сэрца раніць,
Пад прыгон узяць навек,
Нашы скарбы апаганіць,
Душу вынесці на здзек,
Каб у віры той ашукі
Знішчыць нашы ўсе сляды,
Каб не ведалі і ўнукі,
Хто такія іх дзяды.

(Працяг на стар. 2)

Кола Дзён

Дзякуючы памяці — чалавек стаў чалавекам. Дзякуючы гістарычнай памяці — народ становіцца народам, нацыяй. Гэта добра разумелі ідэолагі «марксісцка-ленінскай школы», якія 70 гадоў убівалі ў галовы беларусам, што гісторыя іх краю пачалася толькі ў 1917 годзе. Да таго Беларусь была «адсталай, лапатнай», а пасля рэвалюцыі, як у казцы, ператварылася ў адну з самых развітых і перадавых у краінах СССР... Дзякуй Богу, сёння мы ведаем, што гэта не так, сёння да нас вяртаецца нашая сапраўдная гісторыя, нашыя спрадвечныя святы. І, аказваецца, ёсць беларусам што прыгадаць, ёсць чым ганарыцца, ёсць каго шанавать. Мы — вялікі народ, бо праз стагоддзі прыгнёту захавалі сябе, сваю мову, культуру. Мы адродзім іх. Бо сёння з намі нашая гісторыя, з намі — нашыя дзяды...

СЕНСАЦЫЯ ТЫДНЯ

Казахстан не ўвойдзе ў «рублёвую зону» і ў бліжэйшы час увядзе сваю нацыянальную валюту. Паўнамоцтва на гэта Нурсултану Назарбаеву прадаставіў парламент краіны на закрытым пасяджэнні. Паводле заявы прадстаўніка ўрада, Казахстан на гэты крок вымусіла Расія, якая выставіла непрыемныя ўмовы для ўваходжання дзяржавы ў «рублёвую зону». Перагледзіць Казахстан і свае адносіны да СНД. Такім чынам, урад Беларусі страціў свайго найбольшага саюзніка ў справе ўмацавання СНД. Да слова — Расія ўжо некалькі разоў ставіла Беларусь у падобныя да казахстанскага тупіковыя становішчы. Прыгадаем хоць бы ліпеньскую ультыматывую тэлеграму старшыні Нацбанка Расіі Герашчанкі. Кожны раз беларускі ўрад «паступаўся прынцыпамі», г. зн. суверэнітэтам сваёй дзяржавы, дзеля інтарэсаў СНД. Што ж будзе цяпер, калі ад «вялікай ідэі» засталіся рожкі ды ножкі — у саюзнікі набіваюцца толькі ваюючыя між сабою краіны? Р. С. У чацвер прыйшло паведамленне, што Савет Міністраў Беларусі ўхваліў падпісаць 7 верасня г. г. у Маскве пагадненне аб практычных мерах па стварэнні рублёвай зоны новага тыпу. Прынятае рашэнне прадставіць гэтае пагадненне на ратыфікацыю ў Вярхоўны Савет.

ПУБЛІКАЦЫЯ ТЫДНЯ

Даўно думалася: хто ж, нарэшце, возьме ды прааналізуе выступленні, выказванні, абяцанні нашага прэм'ер-міністра Вячаслава Кебіча і параўнае з тым, да чаго дажыліся мы сёння. І вось такая публікацыя з'явілася: артыкул намесніка старшыні Цэнтральнай Рады БСДГ Сяргея Леўшунова «Чытая Кебіча, или Кто ведет Беларусь к катастрофе». /«Народная газета» за 4 лістапада/. Прачытаем толькі высновы, зробленыя аўтарам пасля чытання Кебіча: «Несостоятельность правительства, более половины которого находилось на своих постах еще при Верховном Совете предыдущего созыва, очевидна... несмотря на все попытки Кебича и К^о скрыть свою рыночную профнепригодность судбоносными инициативами... Нам нужна не «стабилизация» нерезанимируемых структур, а коренное изменение системы отношений и структуры производства».

АДТЭРМІНОЎКА ТЫДНЯ

У канцы кастрычніка штодзённая газета надрукавала неафіцыйнае паведамленне аб тым, што ва ўрадзе падпісана пастанова аб павышэнні ўдвая з 1 лістапада цэн на хлеб і малако. Але трывога грамадзян і чэргі ў крамах аказаліся дарэчнымі — цэны засталіся ранейшымі. Сваю пастанову ўрад прытрымаў да пары, да часу. Ці не да сесіі?

АДМЕТНАСЦЬ ТЫДНЯ

З 1 лістапада ўстаноўлены візавы рэжым на мяжы паміж дзяржавамі СНД і Летувай. Кошт візы — 5 долараў за ўезд і 3 за транзіт. Хто і якім чынам будзе афармляць візы грамадзянам Беларусі — пакуль невядома, бо Летува яшчэ не адкрыла ў Мінску сваё консульства. А таму, падчас кароткатэрміновага афіцыйнага візіту ў Летува Вячаслава Кебіча дасягнута пагадненне аб адкладванні да 1 студзеня 1994 года ўвядзення візавога рэжыму для грамадзян Беларусі. Урэгуляваны таксама спрэчныя пытанні аб мяжы між дзяржавамі: Летуве перададзена чыгуначная станцыя Адутышкес з тэрыторыяй у 5,6 га, а Беларусі на 99 гадоў у арэнду здадзены санаторый «Беларусь» у Друскеніках.

ЛІЧБА ТЫДНЯ

Па дадзеных Дзяржкамстата Рэспублікі Беларусь насельніцтва нашай краіны на 1 кастрычніка складала 10,4 мільёна чалавек і за 9 месяцаў г. г. павялічылася на 18 тысяч. У цэлым жа статыстыка трывожная: нараджальнасць памяншаецца, смертнасць павялічваецца, а «сярэдні беларус» — старэе...

«ПРАЛЁТ» ТЫДНЯ

На выбарах у непастаянныя члены Савета Бяспекі ААН, што адбыліся 29 кастрычніка на 48-й сесіі Генеральнай Асамблеі ААН, Беларусь, пасля двух тураў тайнага галасавання, прайграла Чэхіі. Ужо з 1 лістапада Чэхія будзе старшынстваваць у Савеце Бяспекі.

ІНТЭРВ'Ю ТЫДНЯ

Тыднёвік «Феміда» надрукаваў гутарку з паслом Расіі ў Рэспубліцы Беларусь Ігарам Сапрыкіным «Русский к русскому пришел» /N 44, за 1—7 лістапада/. Шчырасць у ім мяжуе з чыста маскоўскім, пшэпрашам, нахабствам. Сумняваемся, што ў нейкай іншай еўрапейскай дзяржаве пасол дазволіў бы сабе падобныя выказванні пра гаспадароў. Прытым на ўзроўні «мне нравится — мне не нравится». У нас — можна. Не падабаецца паслу, што беларусы святкуюць Дзень вайсковай славы 8 верасня: «Что ж это такое, подрались в одной семье братья, кто-то кому-то покарбал лицо, так каждый год это отмечать?» Затое падабаецца «как сказал один белорус» пра ўсталёўванне рынкавых адносін на Беларусі: «Сначала делают люди, а потом белорусы». Пан пасол, які прызнаецца, што гатовы быў у пачатку кастрычніка выконваць указанні любой «ветви власти», якая пераможа ў Маскве, не бачыць на Беларусі «в ближайшей перспективе причин для радикальной смены и правительства, и той политики, которую Беларусь проводит в отношении России. Те силы, которые хотят от нас обособиться, малочисленны, хотя и крикливы». А таму Расія можа смела пракладаць праз нашу тэрыторыю яшчэ адзін нафтаправод. І яшчэ адно прызнанне: «Россия тоже заинтересована в том, чтобы не потерять Беларусь, как партнера, соседа, «окно в Европу», друга. Кроме того, эмоциональная, сентиментальная струя достаточно сильна в России, хотя, конечно, мы не возьмем на иждивение ни Беларусь, ни какую-то другую республику». Прыслухайцеся, беларусы, што пра ваю гавораць, як падкрэсліваецца нават у загалуюку, двое рускіх — няўжо вам не сорамна? Няўжо вам і сапраўды хочацца «на иждивение» да «сентиментального» суседа, якому вы трэба, як «окно в Европу»? Няўжо вы горш за прыбалтаў, палякаў, люксембургцаў, нарэшце, якія могуць жыць без «старэйшых братоў»?..

Кола Дзён

ЖАЛЬБА І ПАМЯЦЬ



(Пачатак на стар. 1)

З Днём памяці і самою Памяццю змагаліся як з ідэйным ворагам. Пяць год назад менскія Дзяды ледзь не сталі «крывавай нядзелай» нашай нацыянальна-дэмакратычнай рэвалюцыі. Прынамсі, такі варыянт быў няйначай распрацаваны тагачаснымі кіраўнікамі КДБ і МУС па загазе-загадзе ЦК КПБ. Міліцыянты з дубінкамі і шчытамі, вадаметры і машыны з закратаванымі аэканцамі, несправакаванае прымяненне «чаромхі», спробы гвалтоўна затрымаць, перахаліць сяброў толькі што створанага «Мартыралога Беларусі» і аргкамітэта Беларускага народнага фронту, калі тыя ішлі на мітынг — усё гаварыла пра тое, што наменклатура планавала праліць крыві. І толькі розум і вытрымка людзей, што сабраліся да Маскоўскіх могілак, не далі здзейсніць гэтыя злачынныя планы. 30 кастрычніка 1988 года на менскіх Дзядых упершыню быў зноў падняты бел-чырво-на-белы сцяг.

Сёлета Дзяды адзначаліся як свята дзяржаўнае. 2 лістапада зранку людзі сабраліся на рагу праспекта Скарыны і вуліцы, якая па-ранейшаму носіць імя бальшавіка Урыцкага, каля будынка сённяшняга КДБ-МУС і колішняга НКВД. На гэтым месцы, як і ў мінулым годзе, на працягу дня стаяў часовы памятны знак, тэкст на якім паведамляў, што адсюль для вязняў пачынаўся шлях у Курапаты. З кароткім словам да прысутных тут звярнуліся Васіль Быкаў і Мікола Купава.

Гэтым жа днём, але пазней на Маскоўскіх /Усходніх/ могілках, дзе пахаваны выдатны навуковец і палітычны дзеяч Міхась Ткачоў, быў адкрыты помнік на ягонаў магіле /аўтар надмагілля — скульптар Аляксандр Шатэраў/. На гэтай цырымоні прысутнічалі тыя, хто ведаў Міхася Ткачоў — асабіста альбо праз плён ягонаў працы, і тыя, для каго ягонае імя ўжо амаль што легендарнае. Былі прамовы, успаміны. Зянон Пазняк гаварыў пра тое, што М. Ткачоў — найперш выдатны навуковец, палітыка не была ягонай стыхіяй. Але ён, як і іншыя інтэлігентны-адраджэнцы, добра разумееў, што сёння менавіта праз палітыку ляжыць шлях адраджэння культуры, што беларусы могуць развіваць навуку і культуру толькі на грунце незалежнай нацыянальнай дзяржавы. Ён узначаліў адраджаную Беларускаю сацыял-дэмакратычную грамаду. Само адраджэнне беларускай сацыял-дэмакратыі на тых жа пазіцыях, на якіх яна калісьці ўтварылася на нашай зямлі, пазбавіла камуністаў магчымасці скарыстаць сацыял-дэмакратычны камуфляж і такім чынам пазбавіцца адказнасці за злачынствы савецкага перыяду. У той час, як у шэрагу краін былой сацыялістычнай садружнасці і краін, што ўтварыліся



на руінах СССР, камуністы хуценька сталі «сацыялістамі» альбо «сацыял-дэмакратамі», а па сутнасці засталіся тымі, кім былі больш за 70 год.

Міхась Ткачоў быў найперш навукоўцам, але ён стаў палітыкам, калі таго патрабавалі інтарэсы нацыі. Ягоны жыццёвы шлях чымсьці нагадвае лёс адраджэнцаў 20-х гадоў.

Кульмінацыяй Дзядоў быў мітынг-рэзюм у Курапатах. На ім бралі слова Станіслаў Шушкевіч, Ніл Гілевіч, Рыгор Барадулін, Зянон Пазняк. Для Старшыні Вярхоўнага Савета ўдзел у гэтай акцыі быў не толькі ўчынкам маральнага характару, ушанаваннем памяці бязвінных ахвяр /ад сталінскіх рэпрэсій пацярпела і ягоная сям'я/, але, як мне здаецца, і палітычнай дэманстрацыяй напярэдадні сесіі. Камуністы — у Вярхоўным Савеце і паўсюль на Беларусі — дагэтуль сцвярджаюць, што ніякіх расстрэлаў у Курапатах у перадаены час не было, што гэта — ні больш, ні менш — «фальсіфікацыя стагоддзя» з мэтай кампраметацыі камуністычнай ідэі. Ім наўрад ці можа спадабацца тое, што Станіслаў Шушкевіч стаяў на мітынгу побач з Зянонам Пазняком і заклікаў прысутных прыкласці ўсе намаганні, каб Курапаты не паўтарыліся на нашай зямлі і нідзе ў свеце.

Ніл Гілевіч вельмі эмацыянальна распавядаў пра лёс сваёй сям'і, і

гісторыя жыцця асобных людзей успрымалася як адлюстраванне агульнанацыянальнай трагедыі.

Рыгор Барадулін адзначыў, што зусім невыпадкова ў Курапатах дагэтуль няма мемарыяла, бо нашчадкі катаў і па сёння спадзяюцца, што яшчэ вернецца іх час. І тады яны скарыстаюць гэты лясны масіў «па прызначэнні». Каб распачаць усё зноў, ім трэба, каб людзі забылі, што было.

Нельга дараваць тым, хто не пакаяўся. Калі гэтага не адбудзецца, мы застанёмся заложнікамі «чырво-на-карычневай» рэакцыі, гаварыў Зянон Пазняк. У 1991 годзе яны ўжо падрыхтавалі расстрэльныя спісы сваіх палітычных апанентаў, ужо размяшчаліся на заводах заказы на кайданы і наручнікі. І зусім нядаўня падзеі ў Маскве, дзе пралілася кроў, сведчаць, што кацяца бальшавікі не збіраюцца...

На заканчэнне памінальнай акцыі ў Курапатах адбылося богаслужэнне. Жальба і памяць аб'ядналі ў гэты дзень праваслаўных, каталікоў, уніятаў. Хай бы так было заўжды. Не толькі ў Дзень памяці. Бо слушна сказана: дом, у якім разлад унутры, не вытрымае ўрагану.

Пётра ВАСІЛЕЎСКІ

Фота В. СТРАЛКОЎСКАГА

«ЛІМ» НЕ СТРАЦІЎ НАКІРУНАК...

Зянон ПАЗНЯК, старшыня Сойма БНФ, кіраўнік парламенцкай апазіцыі:



— Я вылісваю і чытаю «ЛіМ», бо гэта адзіная ў рэспубліцы газета, якая адлюстроўвае думкі інтэлігенцыі.

«ЛіМ» вылучаецца дэмакратычным і свабодным падыходам да асвятлення інфармацыі па грамадскіх і палітычных пытаннях. Гэта газета на сваім профілі адлюстроўвае праблемы культуры, мастацтва, нацыянальнай тэматыкі,

пытанні духоўна-эстэтычныя, што ў грамадстве мае вялікае значэнне.

Да жніўня 1991 года «ЛіМ» быў арыгінальным, радыкальным выданнем адносна астатніх. Пасля 1991 года, калі развалілася КПСС і іншыя газеты пачалі набываць дэмакратычны накірунак, «ЛіМ» хоць і перастаў быць арыгінальным, аднак, што не менш важна, профільна не страціў свой стабільны накірунак — гэта адзіная газета, якая найбольш поўна і праўдзіва дае інфармацыю па культуры, мастацтве, духоўным жыццям нацыі.

Уладзімір КІН-КАМІНСКІ, акцёр Акадэмічнага тэатра імя Янкі Купалы:

— «ЛіМ» чытае ўся сям'я. Ён мяне грэе. У ім знаходжу ўсё тое, што цікавіць мяне як асобу. З задавальненнем чытаю ў «ЛіМе» літаратурныя старонкі, сустракаю шмат знаёмых і невядомых імёнаў, мяне цікавіць іх творчы шлях, іх асабістыя думкі, многіх з іх я шаную як майстроў сцэны, пэндзяля, майстроў пяра.

Я ўпэўнены, што ў «ЛіМе» працуе прафесійны, падрыхтаваны калектыў. Я ўвогуле лічу, што гэта адна з самых цікавых газет. Бяда



наша ў тым, што шырокі чытач мала вылісвае «ЛіМ», бо ў заняпадзе ўся наша культура, наша духоўнасць. А каб людзі, асабліва маладыя, больш цікавіліся сваёй роднай літаратурай, гісторыяй, мастацтвам, тэатрам, то ўзровень культуры павысіўся б. Ад гэтага выйгралі б усе — не было б таго агульнага абвалу бездухоўнасці, калі ў шмат каго замест вачэй свецяцца долары, марачкі, расейскія рублі.

«ЛіМ» для мяне — працівага бульварнай прэсе. Я раіў бы ўсім выбраць «ЛіМ» — самакаштоўнае, праўдзівае, класічнае выданне.

Надзённае

ЛІТАРАТУРА НА РАДЫЁ І ТЭЛЕБАЧАННІ

Нацыянальнае Адраджэнне, безумоўна, немагчыма без далучэння народа да лепшых набыткаў літаратуры, мастацтва. Тут вялікая роля належыць сродкам масавай інфармацыі. Будзем шчырымі, газеты і часопісы апошнім часам пачалі менш змяшчаць рэцэнзій, літаратурна-крытычных артыкулаў, водгукаў на тэатральныя і кінапрэм'еры, кніжныя навінкі. А што робіцца ў гэтым кірунку на радыё і тэлебачанні? Яны ж маюць штодня мільённую аўдыторыю, а ці атрымліваюць слухачы і глядачы своечасовую і шырокую інфармацыю аб навінках літаратурнага, наогул культурнага жыцця, ці чуюць голас пісьменнікаў, іншых прадстаўнікоў творчай інтэлігенцыі?

«Літаратура, радыё і тэлебачанне» — гэтае пытанне было на парадку дня чарговага пасяджэння Рады Саюза пісьменнікаў Беларусі, якую адкрыў і вёў старшыня СП В. Зуёнак. Пра тое, што зроблена ў справе прапаганды мастацкай літаратуры, што робіцца цяпер і якія цяжкасці перад гэтым узнікаюць, паведамілі галоўны рэдактар студыі літаратурна-драматычных праграм радыё М. Пацёмкін і галоўны рэдактар творчага аб'яднання літаратурна-драматычных праграм У. Мялешка. І на радыё, і на тэлебачанні імкнуцца, каб слухачы і глядачы былі ў курсе асноўных падзей культурнага, літаратурнага жыцця. Аб'ёмы вяршання — вялікія. Напрыклад, студыя літаратурна-драматычных праграм радыё вяршае 700 гадзін у год, а гэта — 350 друкаваных аркушаў тэксту. Тое ж можна сказаць і пра тэлебачанне. Ды апошнім часам узніклі цяжкасці з плённай, апаратурай. Калі, скажам, раней на тэлебачанні ставілі па два спектаклі ў год, дык цяпер — ніводнага. Не хапае сродкаў. Ды каб жа толькі сродкаў.

Зрэшты, цяжкасцямі сёння нікога не здзівіш. Таму ў час абмеркавання выказвалася і шмат прапановаў. І пра тое, што неабходна рабіць

новыя інсцэніроўкі па творах, прыцягваючы для гэтага спонсараў. І пра павелічэнне колькасці перадач пра выдатных сыхоў Бацькаўшчыны. І пра выкарыстанне ў якасці выканаўцаў таленавітых акцёраў. Поруч з гэтым гучала занепакоенасць, што і на радыё, і на тэлебачанні няма высокапрафесійных вядучых. Праўда, наконт гэтага са «справаздачнага» боку прагучала, што і сярод пісьменнікаў, на жаль, мала тых, хто здатны мысліць неардынарна, хто зможа ўзрушыць з экранна сваіх слухачоў.

У ходзе абмеркавання ішла гаворка і пра перадачы для дзяцей, хоць рыхтуюцца яны, як вядома, іншымі рэдакцыямі. У прыватнасці, гаварылася пра стварэнне беларускамоўных мультфільмаў, якіх пакуль што вельмі мала.

І яшчэ адзін важны аспект размовы — захаванне фондаў радыё і тэлебачання. Як ні дзіўна, але часта — ці то з-за неахайнасці, ці то наўмысна — сціраюцца запісы радыёпастановак, спектакляў, у якіх заняты вядучыя акцёры, у тым ліку і тыя, хто пайшоў ужо з жыцця.

У гаворцы прынялі ўдзел І. Шамякін, Л. Галубовіч, В. Адамчык, У. Юрэвіч, Р. Баравікова, А. Пісьмянкоў, К. Цвірка, Я. Каршукоў, У. Паўлаў, Г. Каржанеўская, Ал. Марціновіч, А. Камароўскі, А. Петрашкевіч, С. Законнікаў, А. Клышка.

Сваімі меркаваннямі па закранутых праблемах падзяліліся першы намеснік міністра інфармацыі Рэспублікі Беларусь С. Нічыпаровіч. На пасяджэнні Рады ўдакладнены некаторыя мерапрыемствы, якія СП праводзіць у бліжэйшы час.

Старшыня Саюза пісьменнікаў В. Зуёнак уручыў дыпломы лаўрэатам Літаратурных прэмій імя Янкі Маўра — У. Ліпскаму, імя Аркадзя Куляшова — Ю. Свірку, імя Івана Мележа — В. Гардзюю.

Уручаны таксама членскія білеты новага ўзору некаторым літаратарам.

А. М.

3 ПОШТЫ ТЫДНЯ

А ПРА НАС «ЗАБЫЛІСЯ»...

З 1 кастрычніка на Украіне пачалася падпіска на газеты і часопісы на першае паўгоддзе. Падпіска няпростая: мяркуюць самі — самая папулярная ў краіне газета «Голас Украіны», якая мае перыядычнасць 5 разоў на тыдзень, на паўгоддзе каштуе аж 60000 карбаванцаў! А самая «дарагая» газета ў каталозе перыядычных выданняў на першае паўгоддзе 1994 года — рускамоўная «Деловая Украина»: яе кошт 84000 карбаванцаў /гэтая ж газета дубліруецца і па-ўкраінску, кошт гэты ж!/. З 1994 года гарадская газета сталіцы Украіны «Вечірний Київ» спыняе свой дубляж і будзе выдавацца толькі на дзяржаўнай, украінскай мове, а кошт таксама немаленькі: 80244 карбаванцы!.. Карацей кажучы, падпіска для многіх жыхароў краіны будзе проста не па кішэнні. Праўда, «на выручку» тым, каму не па кішэнні газеты і часопісы Украіны, з усходняе мякы «прыпышлі» газеты і часопісы Расіі, якія можна вылісваць за ўкраінскія карбаванцы, а іх ня-мала: 42 газеты і 36 часопісаў, — менавіта такая іх колькасць змешчана ва ўкраінскім каталозе /упершыню ў гісторыі!/. Магу канстатаваць, што кошты такіх выданняў, як «Аргументы і факты» /21558 карбаванцаў на паўгоддзе/, «Недзеля» /27906 карбаванцаў/ ці часопісаў «Крестыянка» /15000/, «Здоровье» /28680/, будзе многім па кішэнні, у каго сёння месячны заробак дасягае 300000 карбаванцаў... Як бачыце, расійскія паштавікі паклапаціліся пра тое, каб «рускоязычное население» суседняй Украіны не засталася без прэсы з Расіі /на Украіне гэтаксама, як і ў Беларусі, выдаецца вялікая колькасць газет і часопісаў па-руску!/. Але ўся справа ў тым, што ў адрозненне, скажам, ад рускамоўнай прэсы Беларусі, украінская рускамоўная прэса не выступае на сваіх старонках супраць дзяржаўнасці украінскай мовы, за нейкае недарэчнае «двухмоўе»,

альбо супраць самастойнасці і незалежнасці краіны, за ўцягненне яе ў «канфедэрацыю» з Расіяй і г.д., чым «пестрыя» старонкі рускамоўнай прэсы Беларусі, асабліва «Мы і время», «ППП», «Советская Белоруссия», «Белорусская нива»...

На вялікі жаль, не знайшоў я ва ўкраінскім каталозе газет і часопісаў Беларусі, якія б можна было вылісваць за ўкраінскія карбаванцы. Няма іх і ў «чырвоным» каталозе з Расіі, але нават калі б і былі, то мне яны былі б не па кішэнні: усё, што ёсць у расійскім каталозе, на Украіне можна вылісваць за... расейскія рублі! А дзе іх узяць, гэтыя рублі, калі на Украіне мы паспелі забыцца нават пра іх выгляд... І вось сёння мне патэлефанавалі з гарадскога агенцтва «Укрдрук» і паведамілі, што атрымалі «Дадатак N 1» да расейскага «чырвонага» /па колеры вокладкі/ каталога, дзе «обноружылі»... беларускія газеты і часопісы. Ад такога паведамлення я ледзь не страціў ад хвалявання прытомнасць і борздзенька папёр туды: дзякаваць Богу, агенцтва — насупраць майго дома! Вось ён, гэты «дадатак», дзе сапраўды ёсць шэраг газет і часопісаў Рэспублікі Беларусь. А калі быць дакладным, то скажу, што спіс гэты вельмі і вельмі абмежаваны: 10 газет і 28 часопісаў. Па мовах выдання газет на беларускай мове — 6 /«Голас Радзімы», «Звязда», «Культура», «Наша слова», «Наша нива», «Свабода»/. Што тычыцца часопісаў, то беларускамоўныя ў гэтым «дадатку» кот наплакаў: «Беларусь», «Полымя», «Вестці Акадэміі аграрных навук». Астатнія — на мове суседняй дзяржавы альбо «гібрыдных». Вось і ўсё. Не знайшоў я ў гэтым спісе такіх цікавых выданняў, як газеты «Літаратура і мастацтва», «Чырвоная змена», часопісы «Спадчына», «Беларуская мінуўшчына», «Беларускі гістарычны часопіс», «Роднае сло-

ва», «Малодосць», «Першацвет», «Бярозка», «Вясёлка», «Пралеска», «Вожык», «Родная прырода»... Вырасшы, што падпішуся на тры газеты: «Голас Радзімы», «Наша слова» і «Звязду», памянаўшы ў ашчадным банку ўкраінскія карбаванцы на расейскія рублі па курсу: 10:1 /за 1000 расейскіх рублёў патрэбна выліскаць 10000 украінскіх ды яшчэ плюс 3000 на кожную тысячу «камісіюны» збор. Атрымоўваецца, што ўжо не 10000, а ўсё 13000 карбаванцаў трэба выліскаць ўсяго толькі за 1000 расейскіх «драўляных». Папрасіў маладзічку, якая прымае падпіску проста ў агенцтве, падлічыць, колькі ж мне трэба вымяняць гэтых самых «драўляных», каб падпісацца на тры газеты Беларусі, і пачуў у адказ: «Подписка на білоруські газеты прымаецца толькі на тэрыторыі Расіі». Я аж вушам сваім не паверыў, а яна мне паказала гэтую «прыпыску» ў «Дадатку N 1», дзе сапраўды чорным па белым напісана: «Подписка принимается только на территории Российской Федерации». Вось так мы, беларусы далёкага і блізкага замежжа, засталіся на 1994 год без беларускіх выданняў! І як тут не ўспомніць мяне, дэлегату Першага з'езда беларусаў свету ў ліпені г. г. у Менску, колькі слоў было сказана на «круглым stole» «Беларуская дыяспара», дзе прымаўся «Зварот да парламента і ўрада Рэспублікі Беларусі». У звароце пад пунктам 8. запісана: «Забяспечыць магчымасць для беларусаў замежжа падпіскі на перыядычныя і падпісныя выданні, што выходзяць у Беларусі. Як бачым, зварот не «дайшоў» ні да парламента, ні да ўрада.

Як жа нам, украінскім беларусам, аформіць падпіску на газеты і часопісы Беларусі?

Пятрусь КАПЧЫК

г. Ізяслаў

Пасвячэнні

КРОК ДА МАСТАЦТВА



У Мінскім мастацкім ліцэі пры Беларускай акадэміі мастацтваў, які існуе ў такой якасці тры гады замест старэйшых класаў школы з мастацкім ухілам N 26, пасвяцілі ў ліцэйны чарговы ўжо I курс і ў «малышню» — I клас. Усё было традыцыйна ўрачыста: два мэтры ў чорным адзенні магістраў, свечкі ў цемры, Венера на сцэне, прамовы, медаль і падарункі малым, уручаныя рэктарам Акадэміі мастацтваў В. Шаранговічам. Ліцэйстамі стала 16-гадовая моладзь /паступіць у ліцэй могуць не толькі выпускнікі мастацкіх школ, але і ўсе жадаючыя/. Найлепшыя з выпускнікоў, як папярэдне мяркуюцца па агульнай сістэме адукацыі ў ліцэі, мастацкім выхаванні і Акадэміі, будуць да-

пушчаны ў Альма Матэр мастацтва з пэўнай палёгкай пры ўступных іспытах. У ліцэі працуюць многія выкладчыкі акадэміі, ды і праграма, перапрацаваная і дапоўненая, арыентуе навуэнцаў не толькі на высокі ўзровень ведаў, але і на працяг вучобы. Асвоішы за першы год агульныя дысцыпліны, яны астатнія два будуць паглыблена вучацца адну з галінаў мастацтва: графіку, жывапіс, дызайн, прыкладнае мастацтва.

Н. К.

На здымку: рэктар Акадэміі мастацтваў В. ШАРАНГОВІЧ уручае медалі ліцэйстам.

Фота В. СТРАЛКОЎСКАГА

БУДЗЬМА РАЗАМ!
Вы яшчэ не падпісаліся на «ЛіМ»?
Дык не адкладвайце на заўтра тое, што варта зрабіць сёння!
Нагадваем: кошт падпіскі на першы квартал — 210 рублёў.
Наш індэкс — 63856.



3 пошты "ЛіМа"

ЧЫЙ БЕРАГ, ТАГО І РЫБА?

Разгарнуў у кнігарні нядаўна выданую кніжку С. Антановіча «Петр Машеров» — і ахнуў: тыраж яе аж 700 / семсот / тысяч /?/ экзэмпляраў! Тут жа прыкінуў, што калі ён увесь раздзецца на Беларусі, дык уладальнікам гэтага твора стане кожны 15-ты жыхар, уключаючы немаўлятак і малапісьменных, тых, хто не цікавіцца ні гісторыяй, ні палітыкай, ніколі не купляе і наогул не чытае кніг. А саўладальнікам яго, улічваючы, што большасць людзей жыве ў сем'ях, мае шанц зрабіцца кожны пяты. Што і казаць, перспектыва здалася мне захапляючай. Сабраўся ўжо біць у літаўры, ды запал мой стрымаў знаёмы скептык. На мае арыфметычныя выкладкі ён адказаў вядомым афарызмам: «Паданне свежае, але паверыць цяжка».

Хутка высветлілася, што гаварыў ён не без падставы. На паліцах той жа кнігарні мы ўбачылі стосы твора У. Якутава «Петр Машеров», які выйшаў болей года таму тыражом «усяго» 12 тысяч паасобнікаў. Усё яшчэ ляжыць ён і ў іншых кніжных магазінах і кіёсках Мінска. Што ж, цяпер у пакупнікоў ёсць выбар. Тым больш, што леташняя аповесць пра былога першага сакратара ЦК КПБ напісана, як сцвярджаецца ў анатацыі, «в занимательной форме», а сёлета — «в увлекательной». Калі хто падхопіць гэтую эстафету, дык праз год можа з'явіцца трэцяя аднайменная аповесць, якая, мабыць, будзе напісана «в захватывающей форме».

Не, я не праціўнік кніг — добрых і розных — пра «нашого Петра Мироновича», як з душэўнай целынёй сказаў аб ім адзін сучасны дзеяч. Бо Машэраў і сапраўды пакінуў след на беларускай зямлі /можна толькі спрачацца, які менавіта/ і ўвайшоў у яе гісторыю. А заклапочанасць мая звязана з тыражамі выданняў, выдаткаваннямі на іх дэфіцытнай паперы. Напрыклад, я падлічыў, што агульны наклад /167.300 экз./ паўтара дзесятка набытых мной кніг на роднай мове пра беларускую мінуўшчыну, якія пабачылі свет летас і сёлета, у чатыры разы меншы, чым тыраж адной аповесці С. Антановіча. Добрая палавіна іх выйшла мізэрным тыражом — ад 500 паасобнікаў /навукова-папулярнае выданне «Невядомая вайна супраць Беларусі»/ да 5 тысяч. А гэта ўсё ж кніжкі, якія вяртаюць з небываўшчын падзеі і славы імяны нашых суайчыннікаў. Попыт на такую літаратуру, як вядома, вялікі, яна, у адрозненне ад той жа аповесці У. Якутава, не залежваецца ў кнігарнях...

Дык што ж гэта атрымліваецца? Раней нельга было выдаваць кнігі, абнародаваць гістарычныя факты з жыцця Беларусі, якія супярэчылі савецкім міфам, выдуманым у Маскве і актыўна падтрыманым у Мінску. Цяпер жа гавораць, што не халае паперы, каб наталіць прагу ведаў аб сваёй мінуўшчыне. Так, папярэвы голад, на вялікі жаль, ёсць, але адчуваюць яго чамусьці не ўсе. Ва ўсякім разе, тым, хто піша і выдае на расейскай мове біяграфіі кампартыйных дзеячаў, якія ў свой час унеслі «ўклад» у гвалтоўную русіфікацыю беларускага народа і ўтойванне яго сапраўднай гісторыі, скардзіцца на малыя тыражы не выпадае. Як кажуць, чый бераг, таго і рыба.

Генадзь ЛАГУНОВІЧ

г. Мінск

«ШТО ПАСЕЕШ, ТОЕ І ПАЖНЕШ...»

На дварэ восень, а на сэрцы туга. Шчыміць сэрца пастаянным рытмічным болям.

Міжвольна згадаліся словы паэта: «Навучыўся я слоў беларускіх ад маці»... Я таксама навучылася, яшчэ паспела навучыцца ад маці. Няўжо я, мае пакаленне, апошняе, якое беларускую мову, культуру звычайна ўспрымала з матчыным малаком, няхай сабе нэндзным і не надта салодкім? Можна, праз гэта і баліць сэрца? А навокал панаванне чужой культуры, і няма дзе ачуныць збалемаму сэрцу. «І чого вы так переживаете за этот белорусский язык?» — скажа настаўніца майго сына. Паміж ейнымі словамі выразна прасочваецца іншая думка... А ў мяне слоў не знойдзецца, каб пераканаць яе, што перажываць ёсць за што, толькі зноў некуды праваліцца сэрца. Пахаджу я ў самоце па вуліцах Баннай, Завоцкай, Ленінградскай ды ўсіх Камуністычных, прыду ў школу, дзе да гэтае пары вісіць выціўлы лінёнскі лозунг пра тое, што «массы тянутся к знанию». Абвестка на сцяне запрысоўвае ў турыстыкі гурток і дырэкцыя школы не супраць таго. Такія памылкі /можна, наўмысныя?/ сустракаюцца скрозь: у газетах, на радыё, на тэлебачанні. Дай Бог мне памыліцца, але, мусіць, такіх настаўнікаў і такіх школ — большасць. Ёсць, вядома, школы, дзе нехта нешта робіць у «нацыянальным напрамку». І так ён коле вочы, гэты «напрамак», бо робіцца ўсё старымі бюракратычнымі метадамі /сделано — отписано/, старымі кадрамі, са старымі догмамі ў галовах. Выхоўваем мы дзяцей у атмасферы фальшы, раздвойваем іхнюю асобу з маленства. Мой сын, чацвёртакласнік, памятае, як у іхняй школе стаяў бюст Леніна, куды яны насілі кветкі ды кланяліся «вождю». Я ж дома казала, што гэты чалавек павінен у смерці многіх людзей. А паглядзіце на школьныя стэнды, плакаты. Навошта дзецям прышчэпляць казёны патрыятызм? Наадварот, гэта толькі адхіне іх ад свайго, роднага. Разгарнулі б лепш

жнівеньскі нумар «Вясёлкі» з вельмі ўдалай, на маю думку, казкай А. Федарэнкі «Мужык і пан». Ат, ёсць пра што хвалявацца! «Мама, гэтых кніжак ніхто не чытае», — скажа мой сын. Таму і не чытае, што за фальшывымі цытатамі, плакатамі ды іншай казёнай агітацыяй недзе ў міжрадкоўі і маленькім шрыфтам ідзе інфармацыя аб рэальным жыцці школы. Рабочая мова — руская. Дзеці адлучаны ад сваёй культуры. Зробяць свята ў «нацыянальным напрамку» — напішуць у газету, што праведзена. І называецца гэта ўсё паказухай. А дзеці растуць ненавучаныя /так кажэ мая мама/ сваёй культуры. Ды і адкуль возьмецца тая культура ў нашых дзяцей, калі няма яе ў настаўнікаў /хай прабачыць мне тыя настаўнікі, у каторых яна ёсць/. Няма нашай беларускай культуры. А, можа, культуры наогул няма? Бо не будзе інтэлігент выказаць пагарду да мовы карэннай нацыі, а тым больш змалку ўбіваць у галовы дзяцей комплекс непаўнаўвартасці беларуса.

Не пісала б я гэтага ліста, каб за ўсімі школьнымі мерапрыемствамі не было відаць яскрава русафільскай пазіцыі, якую займае кіраўніцтва школы. Чэпіцца настаўніца да майго сына за беларускамоўныя вкладки, за афармленне дзённіка па-беларуску. Я згодна з Вольгай Іпатавай, што нашы двухмусьня газеты — бескультур'е. Асновы гэтага бескультур'я мы закладаем у школе. Ну, робіць сын памылкі ў дзённіку, але хай вучыцца думаць па-беларуску, хай сам перакладае рускія словы на сваю мову. Можна дараваць і школе яе памылкі ды хібы, але калі на бацькоўскіх сходах неаднаразова было заяўлена, што гімназія рыхтуе будучую «эліту общества и нации», паўстае законнае пытанне: эліту якой нацыі рыхтуе? «Эліту» са «Свабодных новостей», пра якую ўжо паведамлялася ў «ЛіМе»?

Пра што гэта я кажу? Учора здарылася такое дзікунства, што ў мяне апусціліся рукі і ўсе гэтыя разважанні здаліся такімі наіўнымі. Забрала дачку са школы. Хвілін на пяць пакінула на двары соннае дзіця ў калясцы. За гэты час хлопцы-шасцікласнікі ўткнулі безабароннаму дзіцяці брудны недакурак у рот, падшаліся відовішчам, рагаталі. Галоўнага вінаваўцу знайшлі. Стаіць, дробненькі хлопчык, у сінніх нявінных вачах слёзы: «Я только к губам поднёс, я не тыкал ему в рот». Завуч са звыклым металам у голасе пачала даводзіць нешта пра гігіену, затым пагражаць выклікам бацькоў у школу. «Простите, пожалуйста», — стаў прасіцца хлопчык. Не ў мяне прасіць — завуча баіцца. А можа, каб ведаў ён дзесьці Боскіх запаведзяў, ці паднялася б рука зрабіць гэта? Ды ці ведаюць іх самі настаўнікі?..

Г. МАТУСЕВІЧ, маці траіх дзяцей

г. Дзяржынск



«І БЫЎ АБУТЫ Ў ЛАПЦІ...»

Адразу пасля таго, як на заходніх землях Беларусі ўсталявалася савецкая ўлада, у вёсках пачалі запісваць у кулакі ўсіх, хто меў хоць які-небудзь набытак у гаспадарцы. Пра гэта сведчаць судовыя справы, з якімі мне нядаўна выпала пазнаёміцца ў філіяле Мінскага абласнога архіва, што знаходзіцца ў Маладзечне. Філіял гэты, дарэчы, займае цяпер будынак былой турмы і па іроніі лёсу судовыя справы абвінавачваемых сялян захоўваюцца тут у халодных сутарэннях камер, сцены якіх яшчэ памятаюць кроў, слёзы і гора асуджаных.

Якія толькі недарэчныя абвінавачванні не інкрымінаваліся ў пасляваенныя гады супраць сялян Маладзечаншчыны раённым народным судом! Напрыклад, як за «сабатаж» судзілі сялян за нявыплату сельгаспадатку, дзэзерцірамі аб'яўлялі /і давалі за гэта тэрмін/ тых, хто кінуў школу ФЗН, за невыкананне планаў па лесанарыхтоўках і г.д. Гартаеш такія судовыя справы і дзіўваешся бягзлудзіцы абвінавачванняў тагачаснай сталінскай Феміды. Шасцідзесяцігадовага А. Козела, селяніна вёскі Селяўцы Хоўклаўскага сельсавета,

абвінавацілі ў тым, што ён не вывез на сваім кані з дзялянкі на лесанарыхтоўчы пункт 60 кубаметраў драўніны. Як ні даказаў падследны суддзям, што ён даўно ўжо не мае ў гаспадарцы каня, бо прадаў яго, каб выплаціць дзяржаве падаткі, не дапамагло — адправілі пажылога чалавека ў сібірскі лагер «выконваць» лесанарыхтоўчыя планы. Да таго ж яшчэ і канфіскавалі маёмасць, пакінуўшы галоднымі малых яго дзяцей. На 10 гадоў быў асуджаны як «кулак» І. Сянько з вёскі Задворцы гэтага ж сельсавета.

Варта было трапіць у разрад кулакоў, як табе быў забяспечаны самы суровы прысуд. Кулакамі лічыліся сяляне, якія мелі, напрыклад, у гаспадарцы сячкарню або вяэлку, барану, вядома ж, каня, пару кароў, свіней, сельгасінвентар. А нядоімшчыка Н. Гайкевіча запісалі ў кулакі, бо яго сям'я «адносіцца да кулацкіх, так як яна з'яўляецца хулацкай». І ніякіх доказаў не трэба! Гаспадаркі, якіх лічылі кулацкімі, акрамя ўсяго іншага, абкладваліся такімі вялікімі падаткамі, што іх не па сіле было выплаціць. Калі ж чалавек не мог разлічыцца з дзяржавай, дык аўтаматычна трапляў на лаву падсудных. У 1948 годзе, напрыклад, гаспадарку М. Харашэвіча абклілі падаткам у 8892 рублі, а выплаціць ён змог толькі 2932 рублі. Ён трапіў у спіс злосных нядоімшчыкаў, а неўзабаве — і на лаву падсудных. Прыгаварылі гарапашнага селяніна да 10 гадоў пазбаўлення волі з канфіскацыяй маёмасці і на 5 гадоў паражэння ў правах без права жыць на тэрыторыі Беларускай ССР.

Не вытрымліваючы такога здэку з боку дзяржавы, сяляне цэлымі вёскамі вымушаны былі запісвацца ў калгасы. У верасні 1944 года падаў заяву ў калгас імя Маланкова і жыхар вёскі Малая Баркоўшчына Лебядзёўскага сельсавета І. Станкевіч. На другі дзень пасля падачы заявы ў калгас прадаў жарабятка, якое хоць і стала ў стайні гаспадары, але ўжо лічылася калгаснай уласнасцю. Пасадзілі яго на 3 гады за крадзёж калгаснай жывёлы. У пратаколе затрымання падсуднага захаваны і пералік яго асабістых рэчаў: «быў апрануты ў галіфэ і абуты ў лапці»...

Старэйшае пакаленне сялян яшчэ добра памятае не толькі тагачасных ваўкаватых фінагентаў і ўпаўнаважаных, якія з раніцы да вечара гойсалі па вёсках, збіраючы падаткі, але і тых, хто прыязджаў туды вербаваць вясковую моладзь у школы ФЗН. Высілка гэтых вярбоўшчыкаў часта былі марнымі, бо вясковыя юнакі анік не хацелі ехаць туды вучыцца, а калі хто з іх і паспытаў на чужыне горкага фабзайцаўскага хлеба, дык з першых дзён марыў уцячы дамоў. І ўцякалі. І тады, каб прыбраць да рук завербаваных, улады дадумаліся забіраць іх у гэтыя школы праз ваенкаматаў. Паспрабуй цяпер уцячы — будзеш лічыцца дзэзерцірам Чырвонай Арміі. Перагортваю судовую справу Івана Хвалю, юнака з вёскі Груздава, які быў мабілізаваны ваенкаматам у ФЗН. Правучыўшыся там паўгода, наведваўся дамоў і ў свой час не паспеў з'явіцца на месца вучобы. І адразу быў арыштаваны і асуджаны на 3 гады за дзэзерцірства.

Шмат у філіяле Мінскага абласнога архіва спраў асуджаных за «каласкі», г. зн. тых, хто пасля жніва збіраў на калгасным полі ацалелыя там каласкі, за ўтойванне халасцкіх падаткаў — «бугаёўшчыну» здзіралі праз суд нават з тых адзіночых людзей, хто па гадах мог бы на цяперашні час лічыцца пенсіянерам.

Зараз, у час неразбярых і інфляцыі, ад людзей пажылага веку, найбольш ад вайсковых пенсіянераў, якія ў тыя пасляваенныя гады жылі пры добрых грашах, хадзілі ў дармовым адзенні, можна пачуць: «Давайлі краіну! Сталіна б суды! Пры ім паліца магазінаў не пуставалі. І ўсё можна было купіць за капейкі. Сталін кожны год цэны не павялічваў, як цяпер, а змяншаў!».

Ніколі не пачуеш такое толькі ад старога вяскоўца-калгасніка, які зараз дажывае свой век у вёсцы. Ён на сваёй скуру зведаў «сталінскі рай» і добра памятае, што нарабаваныя, задарма забраныя ў той час з яго гаспадаркі сельгаспадаткі адпраўлялі ў горад і прадавалі там па танных цэнах.

Мікола КАПЫЛОВІЧ

ЦЫГАНСКИ КЛУБ «РОМА»

У Віцебску пачаў працаваць краязнаўчы клуб «Ром» — адзінае ў Беларусі аб'яднанне цыганоў.

Цыганы маюць самабытную культуру і мову з яе шматлікімі дыялектамі. У 1926 г. у нас была ўведзена цыганская пісьменнасць. Вывучэнню і прапагандзе цыганскай спадчыны, умацаванню сувязей паміж цыганамі і беларусамі і прысвечана дзейнасць клуба «Ром».

Продкі рома — выхадцы з Індыі І тыс. н.э. Звыш 10 мільёнаў цыганоў, столькі, як і беларусаў, налічвае сёння планета Зямля. У Беларусі жыве звыш 12 тысяч нашчадкаў рома, якія перавандравалі да нас яшчэ ў 15—17 стст. праз Польшчу, Германію і Венгрыю.

Гісторыя Беларусі ў розныя часіны ведала вандроўных, паўвандроўных, аселых, паўасельных рома і метысаў — пераважна цыганоў з беларусамі. Сярод цыганскіх паселішчаў у гісторыі Беларусі асабліва вядомыя вёскі Цыганы Гарадоцкага, Завячэлле Лепельскага, Лапатнікі і Мяшчэны Сенненскага, Калодзішчы Мінскага раёнаў, пасёлкі Паўночны ў Мінску і Цітаўка каля Бабруйска.

У 1927 г. на сядзібе Міхалова Віцебскага раёна быў створаны першы ў СССР цыганскі калгас «Новае жыццё». У 30-я гады паблізу Стрэшына Жлобінскага раёна існаваў таксама цыганскі калгас, а ў Віцебску — цыганская сярэдняя школа. У пачатку 60-х г. у Дзяржынску працаваў цыганскі ансамбль песні і танцаў. Спадчына рома не павінна быць забыта намі і ў канцы XX ст., каб перадаць яе нашчадкам.

Канстанцін КАРНЯЛЮК,
краляўца

г. Віцебск

3 пошты "ЛіМа"

Гэтая гутарка пэўны час знаходзілася ў маім архіве, бо зроблена была з прыватнай мэтай — дзеля кнігі. Год таму мне здавалася, што ацэнкі і меркаванні суразмоўніка, Сяргея Дубавца, маюць занадта фрагментарны, ці што, характар, і для газетнай публікацыі не варты — тым больш, што выказваўся ён не як крытык — кім «зваўся», і не як выдавец — кім стаў /«Наша Ніва», Вільня/. Але мінуў час, і я адчуў, што сёння не хапае іменна такога, канкрэтнага слова пра сябе, пра СВАЁ ПАКАЛЕННЕ, якое на сённяшні дзень з'яўляецца «маладым». Што цікава — апошнім часам аўтары ў друку пазбягаюць гэтай тэмы — «пакаленняў», у горшым выпадку выказваючыся пра нейкія незразумелыя «рожкі» са «старэйшымі». А выказвацца трэба. Пра што? Ды пра самае галоўнае — арыенціры, сэнс памкненняў, штодзённых высілкау на ніве літаратуры і асветы. Нечакана для сябе адкрыў наступную акалічнасць: у 1983 г. /гл. «Вобраз—83»/ ішла палеміка паміж тагачаснымі «маладымі» /Г. Далідовіч, Я. Лецка і інш./ і «старэйшымі» /А. Адамовіч, В. Каваленка.../. І якая напружаная, вострая — і аргументаваная — палеміка!

І сёння нас не можа не хваляваць лёс творчай пераемнасці, перадачы рамяства далей, у будучыню — асабліва зважаючы на тую катастрофічна /найперш, побытавую/ варункі, у якіх з творчага працэсу вымываецца асоба творцы, што змушаны займацца здабыццём хлеба надзённага. Сяргей Дубавец, я ведаю, перажывае сітуацыю не менш востра, чым іншыя з нас, ды, у адрозненне ад многіх, насуперак самой сітуацыі, працягвае ўпарта весці свой чын — «Наша Ніва» выходзіць і выходзіць зноў. Як можна пераканацца з гутаркі, чын у дадзеным выпадку не разыходзіцца са словамі — «рабіць сцвярдзальныя рэчы». Імператыву часу?

Юрась ЗАЛОСКА


Сяргей ДУБАВЕЦ:

«БЕЛАРУШЧЫНА — СТАРТАВАЯ ПЛЯЦОЎКА ЁЎ СВЕТА ТВОРЧАСЦІ...»

Рэтрацытата: «Нацыяналізм у падполлі і дзяржаўнае будаўніцтва — зусім розныя рэчы, як дылетанцтва і прафесіяналізм. Трэба выбраць. Плён сёння даюць тыя, хто выбраў, а тыя, хто працуе па-ранейшаму, выклікаюць пачуццё жалю. Беларускае цяпер — не клуб аматараў: ёй патрэбны дзяржаўныя галовы і работнікі. Можна бясконца папракаць «лянівую моладзь», але школа ўсё ж пачынаецца з настаўніка, а не з вучняў...»

Апазіцыйнасць — інерцыя, недахоп. Апазіцыйнаму прасцей, бо ён нясе меншую адказнасць і ў сучасных умовах дбае толькі пра ўласнае рэнамэ. Прасцей рабіць у піку камусьці, чым проста рабіць... Апазіцыйнасць — ніколі не рацыянальна. Гэта вымушаныя ўцёкі ад нармальнае працы і ад свабоды. Для маладосці гэта можна было апраўдаць бракам досведу і сродкаў. Цяпер жа няма патрэбы станавіцца ў апазіцыю...»

/«ЛіМ», 15.11.1991 г./



— Цяпер, калі ты прызнаеш няслушнасць апазіцыйнасці, альбо аналізуеш мінулае па крытэры «рацыянальна — нерацыянальна», — ці не схіляешся да думкі, што гісторыя «Тутэйшых» — гэта, хутчэй, досвед у цэлае ад літаратуры, час, марна патрачаны на імітацыю літаратуры, але не сама літаратура?

— «Тутэйшыя» — гэта была, па сутнасці, апазіцыйная палітычная арганізацыя; арганізацыя нацыяналістычная ў здаровым сэнсе слова. Ці маглі на той час узнікнуць такая арганізацыя зусім адкрыта? Трэба было нечым прыкрыцца... Глобальнасць нацыянальнае задачы вымагала адпаведнага жанру — мы выбралі жанр літаратуры. Такім чынам, пад прыкрыццём літаратуры ўзнікла арганізацыя, якая ўласна літаратурных задач і не ставіла. Нават калі і ўгадаць «задачу» — «Каб кожны напісаў дэтэктыў», — дык гэта латышскі досвед /там, дарэчы, такім шляхам узнікла нацыянальная школа дэтэктыва/.

— Такім чынам, дамінантай «Тутэйшых» быў палітычны аспект?

— Безумоўна. Чым скончылі «Тутэйшыя»? Акцыяй 30 кастрычніка 1988 года, калі народ быў разагнаны міліцыяй. У маніфэсце «Тутэйшых», між іншым, сказана, што літаратура — гэта Бацькаўшчына, і таму мы творым Бацькаўшчыну. Нас не можа задаволіць тая канфармісцкая літаратура, якая існуе, і дзеля таго мы пачынаем ствараць нацыянальнае жыццё, якога няма, — праз стварэнне нармальнай

літаратуры.

Такое самаразумеенне дало свае вынікі і ў літаратуры, і, шырэй, — у культуры. Так што я не пагаджуся з табой у тым, што «Тутэйшыя» — гэта «марна патрачаны на імітацыю літаратуры час, але не сама літаратура». «Тутэйшыя» — гэта і літаратура таксама, хоць перадусім нас цікавілі светапоглядныя падставы жыцця і творчасці. Нас, маладых, і сёння цікавіць, каб светапогляд быў нацыянальным, беларускі, і гэта мае самы непасрэдны дачыненні да літаратуры, бо літаратура стаіць на светапоглядзе...

— Хіба вашыя літаратурныя папярэднікі не працавалі прыдатна гэта дзеля вас светапогляду? Вунь колькі ў нас пісьменнікаў, крытыкаў, пэдагагаў — цэлы літаратурны чых?

— Светапогляд нашых папярэднікаў ці, дакладней, «старэйшых» не быў цэльнанацыянальным. Калі й былі нацыянальны моманты, дык яны хаваліся: час быў такі. А мы ўжо замаўлялі сваё на поўны голас. Не скажу, што з гэтага не вырасла літаратура. Банальна паўтараць імяны Анатоля Сыса, Адама Глобуса... На «Тутэйшых» завязана і культура бардаў, рокераў, мастакоў і фотамастакоў, тут цэлы клубок з'яў у культуры. Гаворачы пра нацыянальную ідэю, мы выходзілі не толькі на процікамунізм, але і на праблему урбанізацыі /тады пра яе шмат пісалі, зараз нешта перасталі/. Тое таксама звязана са светапоглядам. Так што «Тутэйшыя», калі імкнуцца акрэсліць з'яву най-

больш адэкватна, — гэта светапоглядная тусоўка. Адсюль бралася і літаратура, і палітыка, і любая-кольвек каштоўная дзейнасць.

— Выглядае, што арганічнай рысай вашых грамадскіх паводзін /на фоне канфармізму і, дарэчы, — ці не з-за таго? — непазбежнага дэкадансу савецкай беларушчыны/ была бескампраміснасць ва ўзаемаадносінах з афіцыйнымі структурамі — у тым ліку і з тымі, якія браліся прэзентаваць беларускую літаратуру і культуру?

— ... Таму што нашая апазіцыя была апазіцыяй і кампрамісу як такому. У літаратуры старэйшага пакалення нас не задавальняла менавіта беспрынцыповая кампраміснасць. Апроч таго, мы ўсведамлялі маладзёжную фронду і адпаведна яе падкрэслівалі, не імкнучыся стаць раней часу.

Храналагічна мы ідзем услед за пакаленням «сямідзесятнікаў», аднак мы не можам лічыць сябе ягоным працягам, паколькі яно — надломленае пакаленне /як, зрэшты, і ўсе папярэднія/. Прычым, як мне бачыцца, «сямідзесятнікі» надломлены найбольш балюча; гэта пакаленне, у якім шмат смерцяў у маладым веку. Можна нават вывесці смяротную рэтраспекцыю, пачынаючы заўчасна памерлай Т. Чабан, далей згадваюцца А. Кабаковіч, Я. Янішчыц, Р. Семашкевіч... Доўгі можа атрымацца шэраг.

Каго мы лічым сваімі папярэднікамі? Тут бы я фармуляваў больш сціпла, у форме нейкай задачы для сябе. Канец ніткі, да якой мы павінны прывязацца, каб стаць яе працягам, — гэта Ігнат Канчэўскі са сваім «Адвечным шляхам» як завяршэнне нашаніўскай пары. Усё, што было пазней, — гэта цікава, мора фактуры, багаты час, але як генеральная лінія ў развіцці нацыянальнага светапогляду апошнім быў Ігнат Канчэўскі. Думаю, культура на Беларусі не пойдзе далей Канчэўскага, не пойдзе, прынамсі, без мастацкай літаратуры... Суліма? Уладзімір Суліма /Самоіла/ больш універсітэцкага складу філосаф, не столькі генератар, колькі інтэрпрэтар. Ён не вызначае генеральную лінію, а раслаівае; ён ставіў на мэце стварэнне нацыянальнай філасофіі, дзеля чаго звярнуўся да Фіхтэ, іншых, пайшоў па прычыне «мы павінны паўтарыць усё, што не прайшло». Але ж гэта не прадуктыўны шлях, бо нам нічога не трэба паўтараць: мы ўсё прайшлі, толькі гэта «усё» закадзіравалася ў адмысловыя і, мусіць, самадастатковыя формы — інакш бы культура не існавала. Закадзіравана тое і ў нас — цяперашніх, толькі не ў адкрытых, не ў выразных формах, не ў

формах маніфэсту ці грунтоўнай тэарэтычнай працы, — «Яно» можа існаваць нябачна, як метастазы, каб пасля раптам выявіцца ў нейкай хваробе...

Што тычыцца свайго пакалення, дык я схіляюся да думкі, што яно выйшла з палітыкі. З палітыкі і — для мяне асабіста — з юначага духу прырэнчэння. Мусіць, таму я і ўплісчыўся ў адпаведны жанр — крытыку. Хоць пачыналі ўсе з вершаў, нават Вінцук Вячорка... Мы былі разам і да «Тутэйшых»: першым зародкаўчым фармаваннем, з якога пасля выйшлі «Тутэйшыя» і «Талака», была Беларускае спеўна-драматычная майстроўня. Гэта была дастаткова шматлікая арганізацыя, тусоўка на філфаку. Можна ўспомніць зіму 1980 года, Каляды, разагнаныя міліцыяй /якія пасля апісаў У. Арлоў у сваёй першай аповесці/, і інш...

Падчас нашага вылучэння з агульнага масіву на пачатку і ў сярэдзіне 80-х гадоў працавала, так бы мовіць, агульная нясукая канструкцыя, на якой усе сядзелі. Гэта працавана за ўвесь савецкі час — яна завядзеная сістэма адукацыі, саўдэпаўскія традыцыі, навуковы камунізм, які ўсе праходзілі ў поўным аб'ёме, і г.д. Тады ГЭТА было нармальна, канструкцыя «везла» ўсіх, і ўсе, хто не цураўся, мог спажыцца ад сістэмы, — званняў, прэміяў, кватэр, пучэвак, пасадак... Але мы здолелі паўстаць адносна гэтага ў апазіцыю, бо бачылі аб'ект ва ўсёй яго пачварнасці. Можна сказаць, што беларуская культура напружылася з астатніх сілаў і выплэдзіла тых філфакаўцаў, журфакаўцаў, гістфакаўцаў... «Народзіны» і сімвалізуе сабой «Майстроўня».

— Да каго з мэтраў беларушчыны вы звярталіся па дапамогу? Кажуць, вас разумее Уладзімір Караткевіч...

— Уладзімір Караткевіч быў дзесьці побач... Найбольш блізім з «жывых класікаў» быў для нас Алесь Разанаў. Мы маглі з ім размаўляць, у адрозненне ад Караткевіча, якім бясконца захаляліся, але з каторым «у жывую» не маглі знайсці агульнай мовы. Хоць спробы былі...

А калі мы сустракаліся з Алесем Разанавым, ён нам казаў, што ўсё жывое складаецца са збоў. І далей прыводзіў купалаўскую думку наконт таго, што «прыгожых дум цвет адно толькі на зломе ўзрастае». Мы гэта прымалі, і пасля ўжо маглі гадзінамі размаўляць з Разанавым, стоячы на лесвіцы на філфаку... Блізім быў Алесь Бембель. Ужо пасля ён стаў пісаць толькі «радоць», а тады гэта быў філосаф, эстэтык з глыбокім розумам, і мы яго слухалі. Калі ў Лондане з'явілася яго кніжка пра мову, ён нам даваў яе чытаць. Гэта была асоба, набліжаная да А. Разанава...

Па тым ланцугу выходзілі на кнігі Уладзіміра Конана, доктара філасофіі, эстэтыка, чыталі і дзівіліся яго нонканфармізму на той час: ён не дазваляў сабе пачынаць кнігу з цытавання матэрыялаў чарговага з'езда КПСС. Так вымалёўвалася нейкая нітка. Пасля — асяроддзе мастакоў: Марачкін — Кулава — Кулік. Як пасля высветлілася, за гэтым асяроддзем стаяў не хто іншы, як Зьімон Пазняк... Пазняк не давяраў маладым, у ім сядзеў такі «правільновы» падпольшчык... А мастакі нас прымалі як роўных, бо займаліся падпольшчынай нашага ўзроўню. Да чарговага з'езда пісьменнікаў у першай палове 80-х яны перазнялі фотаспосабама прадмову Ф. Багушэвіча да «Дудкі беларускай», і мы распусьцілі яе. Рабілася гэта ў вялікай канспірацыі, што цалкам нам імпанавала. Тую прадмову /у чыстым выглядзе, без аніякіх каментароў/ мы разнеслі па адрасах пісьменнікаў і паўкладвалі ў паштовыя скрынкі. Успамінаецца, што не ўдалося даставіць прадмову толькі А. Макаёнку, бо той жыў у доме, які ахоўвала міліцыя... Абразок нацыянальнай культуры: студэнты нясуць прадмову Ф. Багушэвіча беларускаму пісьменніку і не могуць яе данесці — у пад'ездзе сядзіць міліцыянер...

Асабіста для мяне каштоўным было знаёмства з Анатолям Сідарэвічам, які ў першай палове 80-х працаваў у «ЛіМе». Мяне да яго прывёў галоўны рэдактар А. Жук. Тады ў «ЛіМе», у адрозненне ад іншых беларускіх газет, «тое-сёе» пракваля. Напрыклад, прозвішча Антона Луцкевіча, за што наўздагон выгаворвалі рэдактару і таму ж А. Сідарэвічу. /Дзеля таго, каб «правесці» гэтае прозвішча, я

(Працяг на стар. 12)

«РЫФМУЮ: СОНЦА І НЯМА»

Не раз задумвалася: праца даследчыка літаратуры — гэта выбар ці прадвызначэнне? Быць поўным фаталістам не выпадае хоць бы таму, што нецікава зводзіць чалавека да ўзроўню марыянеткі, няхай нават ёю кіруе сам вышэйшы лёс. Безумоўна, ёсць сярэд людзей абраныя: паэты, мастакі, кампазітары, наогул, творцы. А як жа тыя, хто ідзе па іх слядах, мо калі заглядаючы наперад, нават дапамагаючы абраным, — даследчыкі літаратуры, навошта яны? Сцвярджае, што работа даследчыка літаратуры **другасная** ў параўнанні з творчасцю паэта, мае сэнс. Але ці азначае гэта, што абавязкова **другая** касная? І ўжо ніяк нельга згадзіцца з думкай, што непатрэбная. Няхай для тых, хто пачынае гэта справу, падтрымкай стануць словы пісьменніка Івана Навуменкі: «Калі вашу работу прачытае хоць адзін чалавек, то і ў такім разе яна адбылася і намаганні вашыя не дарэмныя».

Хіба, напрыклад, паэту, калі ён яшчэ не развучыўся слухаць іншага, непатрэбна слова пра яго вершы? Патрэбна, як і водгулле ад яго ўласнага слова, якое не павінна знікнуць, замоўкнуць, калі яно ўжо аддадзена людзям.

Іван Чыгрын. «Капеж». Вершы. Мінск, «Мастацкая літаратура», 1992.

Іван Пятровіч Чыгрын — у адной асобе літаратуразнаўца і паэта. Ягоная паэтычная кніжка мае назву «Капеж». Першая старонка яе — роздум пра сутнасць паэзіі, пра імкненне паэта пранікнуць у самую глыбіню жыцця.

Вершы пішуцца промнямі сонца
На лістах,
Назва якім —
Пералескі,
Сенажаці,
Лясы.

Калі ты не здатны рассоўваць хмары
над зямлёй,

Ніякі ты не паэт.

Згадваецца танкаўскае. Але гэта народжана **сваёй** верай, **сваім** разуменнем прыроды паэзіі, якая патрабуе надзвычайнага бачання адчування, стараннасці і любові.

Напэўна, самым асноўным і самым балючым матывам, што пранізвае ўвесь зборнік і ўяўляе сабою фон, на якім адбываецца лірычнае дзеянне, з'яўляецца матыв адзіноці. Гэта менавіта фон, бо аўтар не падключае яго для стварэння нейкіх яркіх вобразаў. Наадварот, ён як бы сядома пазбягае самога слова. Але яно прабіваецца то ў нагляднай карціне, ад якой ёе холадам, адчужэннем /«Стаяць камяніцы — канца не відно. Дрыжаць камяніцы адна пры адной»/.

то ў постаці адзінокага гараджаніна: «Вунь нехта з дачкою, там нехта з сынам, А гэты з сабакам удвух, небарак».

Дзе ж выйце? Для лірычнага героя паэзіі Івана Чыгрына выратаванне — у любові да людзей, у імкненні аддаць свету цяпло свайго сэрца. Часам гэтае жаданне выказваецца шурпата, пэўна, ад разумення немагчымасці яго здзяйснення: «Хацеў бы шар зямны абняць, Ды рукі кароткія». Гэтая каструбавацтва лірычнага выказвання і ад непрыхаванай іроніі, накіраванай перш за ўсё на сябе.

І яшчэ адно выйце, магчымае для кожнага чалавека, — каханне. Яно, каханне, здольна напоўніць свет сапраўднасцю, натуральнай незвычайнасцю, адчуваннем патрэбнасці і паўнацэннасці жыцця, прынесці ў кожную тваю хвіліну радасць далучанасці да зямной прыгажосці. Тады ўсе рэаліі навакольнага свету адкрываюцца тваім вачам і сэрцу абноўленымі, існаванне іх паўнакроўнае, радаснае:

Сонца тады
Свеціць заўсёды ў пару.
Дождж ідзе — у пару.
Натхнёна, радасна
Шчабечуць птушкі.
Зелень — зырка, сакавітая.
Снег — гарачы,
Зімы — казачныя.

На фоне гэтых, здавалася б, рэальна адчутых хвілін шчасця дысанансам гуцьць прызнанне: «У мяне няма каханай»... Можа, таму душа лірычнага героя адкрытая для спачування. Ён блізка ўспрымае незайздросны лёс навагодняй ёлкі, перасохлай рэчкі, высечанага лесу, соснаў у парку, што «паміраюць стоячы, адзінока і горда». Ды і сам ён нечым нагадвае гэтыя сабы. Адзінокі і горды, ён так адчайна-востра адчувае непазбежнасць заканчэння свайго зямнога шляху /ізноў жа выказанай зусім непатрэбна, «шурпата»: «скончыся з гадамі»/, што пачынаеш забывацца пра ўсеагульны характар гэтай непазбежнасці. спачуваш менавіта яму, бо тут, у гэтым, магчыма, адзіным і апошнім жыцці ён увесь поўніўся прагным імкненнем да людзей. Хіба можа пакінуць аб'якавым такая кранальная просьба:

Я загадзя вас, людзі, папрашу:
Не рыйце, калі ласка, дол глыбокі.
Лавіце я дрэваў буду шум
І прагна слухаць вашы крокі.

У сістэме лірычнай вобразнасці паэта, бадай, самым асноўным з'яўляецца вобраз сонца. Паўтараючыся ў многіх вершах, ён становіцца скразной, нават, можна сказаць, «сувязной» дэталлю ва ўсёй паэтычнай сістэме. Менавіта дзякуючы гэтай асобнай вершы ўступаюць у складаны асацыятыўна-сюжэтны сувязі з іншымі творамі. Тым самым скразная дэталлю становіцца носьбітам агульнага значэння, выходзіць за межы адной

Масей СЯДНЁЎ

БЕЛАРУСКАЯ ЛІТАРАТУРА ПЕРАД ВЫПРАБАВАННЕМ

Нялёгка перабудоўчыя працэсы ў грамадстве. Яшчэ, можа, цяжэйшыя яны ў такой духоўнай сферы, як літаратура. Дый ці можна наогул гаварыць аб нейкай перабудове ў літаратуры? Літаратура ж сама ў сабе, яна аўтаномная катэгорыя і толькі ейныя глыбінныя зрухі могуць падказваць нам тэндэнцыю ейнага развіцця. Літаратуру нельга **свядома** перабудоўваць, хоць некаторыя нашыя пісьменнікі і спрабуюць перабудавацца. Але такая перабудова чыста механістычная. Нельга перабудоўваць літаратурную творчасць пры дапамозе нейкіх пастановаў ці інструкцыяў, як гэта было да нядаўняга мінулага. Беларуская літаратура, можа, як ніякая іншая, цяжкая ад такой перабудовы. Рэцыдывы надта відавочныя і цяпер. Прывучаная аглядацца на пастанова, паслухмяная, нашая літаратура як бы не ведае, куды ёй цяпер ісці. Яна як бы спыніла сваё існаванне. Стаіць на раздарожжы, нібы ў чаканні нейкіх новых пастановаў, якія ёй далі б магчымасць перабудавацца. Але павароту назад у яе няма. Застаўся толькі паварот да самога сябе.

Наша літаратура часоў сацыялістычнага рэалізму, бадай, /падкрэсліваю, **бадай**/ не існавала як паўнакроўная. Была літаратура сацыялістычнага рэалізму на беларускай мове і, трэба сказаць, з паасобнымі выдатнымі творамі ў ёй, але не было ў поўным сэнсе літаратуры нацыянальнай, заплоднай, скажам так, геніем беларуса. У новай гісторыі беларускай літаратуры заіснавала як бы дзве: нацыянальная літаратура першай чвэрці 20 ст. і літаратура сацыялістычнага рэалізму 30—80-ых гадоў. З увядзеннем адпаведнай рапавускай палітыкі адбыўся адсек, была парушана пераемнасць. Літаратура сацыялістычнага рэалізму не распрацоўвала нацыянальнай праблематыкі, рэагавала пераважна на з'явы палітычнага характару. Яна не была літаратурай у сабе.

Што ж нам рабіць з такой літаратурай? Замоўваць, ігнараваць яе? Не, гэтага рабіць мы не можам. Гэта ж наша гісторыя. Яна ж бо ў сваю чаргу — сведчанне эпохі, што яе стварыла. Ейныя творцы, заслужаныя творцы, так ці інакш застаюцца ў гісторыі прыгожага пісьменства. Без іхных твораў нельга ўявіць нашу літаратуру, яна была б куцай. Асноўны ж касцяк яе — тут можна са мной і не пагаджацца — усё-ткі — сацыялістычны, у негатыўным сэнсе гэтага паняцця. У нас няма дастатковай класікі. Да літаратуры часоў сацыялістычнага рэалізму мусіць быць навуковы падыход, мы мусім гаварыць пра ейныя заганні і дасягненні, калі і дзе такія дасягненні ёсць. Больш таго, мы мусім на ёй вучыцца — вучымся ж мы і на з'явах заганных.

Перабудоўчыя часы адзначыліся ў нас і спробай — хоць і даволі нясмелай — мадэрнізаваць, **асучасніць** нашу літаратуру ў надзеі, што гэта ўзніме яе аўтарытэт, павялічыць колькасць чытачоў. Мадэрнізм гэты выявіўся пераважна ў наследаванні прыёмаў і жанраў, фармальных сродкаў, запазычаных з чужых літаратур, у тым ліку дэтэктыву і фантастыкі. Што ж, добры намер, добрая спроба. Пытанне толькі — што такі мадэрнізм дае? Ці ён — вынік папярэдняга развіцця, арганічная з'ява, ці — мода, наносная з'ява?

У 20-ых гадах была спроба, за прыкладам у рускай літаратуры, прышчапіць і на нашым літаратурным дрэве чаранкі імажынізму /Язэп Пушча/ і футурызму /Шукайла/. Язэп Пушча нат пакрыўдзіўся быў на прафесара Піахавіча за тое, што той у сваім дакладзе, чытаным на паседжанні Інбелкульту ў 1926 годзе і прысвечаным пытанню перадыдзіцы беларускай літаратуры, не знайшоў у ёй такой школы як імажынізм на чале з Я. Пушчам. У ранняга Пушчы можна заўважыць россып імажынізму, пераважна ясенінскага тыпу, але гэты імажынізм, як і футурызм,

перанесены з чужой глебы, на нашай свайго карэння не пусцілі. Іншая рэч, што пры новай літаратурнай палітыцы, якая рэгламентавала, скоўвала творчую свабоду, нельга было й думаць пра нейкія школы ці плыні.

Можа нехта падумаць, што я тут супраць мадэрнізму, супраць усякіх творчых пошукаў. Божжа барані! Я гавару пераважна ў тэарэтычным плане і радуся нашым мадэрністам і авангардыстам, што яны ёсць. Без іх было б яшчэ больш сумна. Я за таленавітыя пошукі, за смелыя крокі ў нашай літаратуры, за пошукі жанравых, стылістычных і іншых магчымасцяў, але толькі пры той умове, што яны не самамэта, а крок наперад у згодзе з нашай нацыянальнай літаратурай.

Возьмем прыкладам Максіма Багдановіча. На першы пагляд, са сваёй класістычнай паэзіяй, нягледзячы на вершы «беларускім складам», ён як бы стаіць вонку нашай літаратуры, ці лепей сказаць — стаіць **над** ёй. Наша літаратура і сёння не можа яго асвоіць, як бы не дарасла да яго. Але гэта толькі так здаецца. «Мадэрнізм», ці як хочаце называйце яго, культываванне класічных жанраў, а галоўнае — высокі творчы дух Багдановіча, мастацкая дасканаласць, надзвычайнае эстэтычнае чуццё і глыбіня думкі, падтрыманай непадробным натхненнем, апладнілі нашу літаратуру, зрабілі яе сапраўды літаратурай. Я за мадэрнізм, што йшоў бы да творчых вышыняў, як гэта мы бачым на прыкладзе Максіма Багдановіча.

Але я адхіліўся ад тэмы, вынесенай у заглавак артыкула. Сапраўды, перад якім выпрабаваннем стаіць наша літаратура? Ці ўсведамляе яна сябе? Якая ейная будучыня ў святле часу, што мы перажываем? А найперш — дзе ейныя творцы? Што з імі? Ці гатовыя яны, ці здольныя забяспечыць — пытанне стаіць менавіта так — ейнае існаванне як літаратуры беларускай, нацыянальна-

най, урэшце як літаратуры суп'ёзнай, што сталася б духоўным спажыткам нашай нацыі.

Нялёгка адказаць на ўсе гэтыя пытанні і я высвятляць іх тут не бяруся, я хацеў бы толькі ўзбудзіць думку пра іх, бо яны ж навіслі і пра іх трэба гаварыць.

Рэч азначае, літаратуру жывяць таленавітыя творы, творчая энергія не толькі саміх творцаў, але, я сказаў бы, творчая энергія нацыі, бо ж і яна, непазрэдна ці апасродкавана, так ці інакш удзельнічае ў фармаванні літаратурнага працэсу. Узяць для прыкладу хоць бы такі важны фактар, як яго вялікасць чытач. Упершыню, можна сказаць, наша літаратура апынулася як бы ў палажэнні пакінутай, у яе няма больш апекуна, яна больш неўтрыманка, яна сапраўды сталася свабоднай. І гэта для яе крытычны час. У нашай літаратуры свая, велімі балючая, калі можна так сказаць, спецыфіка: яна не мае сталага, дастаткова для яе існавання чытача. І не таму, што яна такая ўжо бедная на шэдэўры — яна можа пахваліцца выдатнымі творами — а таму, што наш чытач у масе сваёй **прывучаны** чытаць па-руску і па сутнасці беларускую мову ігнаруе, штс абсалютна ненармальна і ганебна. Асабліва калі ўзяць на ўвагу, што мы ўсё ж, што б там ні казалі, беларусы і нібы збіраемся будаваць сваю дзяржаву, сваю рэспубліку, у якой бы нам жылося добра і прыемна.

Перадумовай для існавання нашай літаратуры, такім парадкам, з'яўляецца **мова**, і не якая-небудзь мова, а менавіта беларуская, прыродная мова беларуса. Не можа існаваць літаратура на мове, якая ігнаруецца. Мова, якая не ва ўжытку, не шліфуецца; слова, якое не ва ўжытку, не гартуецца; пісьменнік, які не чуе свае мовы, не жыве ў ейнай стыхіі, губляе свой талент. Як цяжка ўявіць літаратуру на мове, якой не карыстаюцца, гэтак цяжка ўявіць нацыю без сваёй **роднай** мовы.

Беларуская літаратура стаіць сёння менавіта перад выпрабаваннем, як, зрэшты, і нашая дзяржаўнасць. Літаратура ў нейкім сэнсе таксама дзяржава, духоўны падмурак дзяржаўнасці.

Песімізму тут не можа быць месца, гэта толькі напамінак, што ў нашым нацыянальным будаўніцтве адным з прыярытэтных фактараў з'яўляецца літаратура, і яна патрабуе нашай сталай увагі і пашаны. Гэта не заклік, а патрэба.

сітуацыі, набывае шматзначны сэнс, становіцца сімвалічнай.

Сонца выступае як сімвал святла, цеплыні, з ім ніяк не хоча рыфмавацца слова «няма», а паэт мусіць ставіць іх побач, бо няма ў жыцці яго лірычнага героя шчасця і цяпла: «Рыфмую: «Сонца» і «няма». Сонца — як аснова, грунт вясновага абуджэння: «Настоены на сонцы грай вясенні»; як увасабленне той вялікай сілы, што натхняе паэта, надае творчы імпульс: «Вершы пішуцца промнямі сонца».

Пры ўсёй сваёй сіле сонца мусіць суцішыцца, схіліцца перад вечным рухам часу, перад абавязковым у гэтым свеце надыходам холаду, калі яно на нейкі час страчвае ўладу. «Сонца збянтэжана», калі выпадае першы снег...

Праўда, у некаторых вершах вобраз сонца не вызначаецца ў паэта навізнай і свежасцю. А ўвогуле ў кніжцы сустракаюцца вершы, якія здзіўляюць незразумелай у дадзеным выпадку «нявопытнасцю», быццам належаць яру вучня, ствараюць уражанне першай паэтычнай спробы. Характэрным у гэтым плане з'яўляецца верш «Яблынька», яму ўласцівыя спрошчаныя вобразнасці, прымітыўнасць параўнанняў /яблынька, нібы дзяўчынка/, збітасць рыфмаў /прасцінка — дзяўчынка, вядома — стама/. У выніку верш уяўляе сабой праставаценькую замалёўку з натуры са звычайнай канстатацыяй фактаў.

Гэтымі ж недахопамі вызначаюцца вершы «І выйшаў на вуліцу раніцай...», «Ішла жанчына і курыла...», «Добры дзень, зіма...», «Аж смешна!...». Нават

адкінуўшы характэрную для многіх непрыхільнасць да некаторых прадстаўнікоў нашай фауны, нельга ўсур'ез верыць, што ў гарадскога жыхара могуць узнікнуць такія жаданні: «— Хацеў бы паслухаць сімфонію жаб. — А мне каб па шыі паглядзіць вужа» /«3 летніх мрояў гараджан»/.

Можна падзяліць, зразумець выказаную няхай сабе залішне рытарычна пазтаву ўпэўненасць — «І ўсё ж чалавецтву быць... Быць!» Але нельга згадзіцца з яго сцвярджэннем, што чалавек «сам сабе бог» /«Вынаходства кола...»/.

Пэўна, не гэтак разумеюць чалавеку надзею на тое, што ён будзе жыць, будучы жыць яго нашчадкі. Што ж аб'ядноўвае людзей, што з'яўляецца той мяжою адліку, дзе кожны пачынаецца як чалавек, дзе кожны адчувае сябе патрэбным, дзе найбольш утульна і цёпла тваёй душы? Сімвалам гэтай аднасці з чалавецтвам з'яўляецца пачуццё дому. Нават не канкрэтны нейкі вобраз дому, бацькоўскай хаты, а менавіта само пачуццё, адчуванне, што недзе на зямлі ёсць твой дом, твой прытулак. Мы ўсе адтуль. Мы жывыя і шчаслівыя, пакуль маем куды вяртацца. Вось з гэтай думкай, выказанай, як звычайна, шчыра і адкрыта, не згадзіцца нельга:

Няма ў жыцці другіх дарог
Пазбавіцца пакут і стомы.
Мы ўсе вяртаемся дадому —
Пасля блуканняў і знямог.

Ала ПЕТРУШКЕВІЧ

г. Гродна

Віншуем!

АЛЯКСАНДРУ ДРАКАХРУСТУ — 70

Думаецца, назва кнігі выбранай паэзіі Аляксандра Дракахруста «Мои вы годы — эшелоны», якая выйшла ў выдавецтве «Мастацкая літаратура» ў 1975 годзе, найлепшым чынам перадае сэнс жыццёвага і творчага шляху пісьменніка. Аляксандру Абрамавічу давялося шмат дзе жыць і працаваць, а яго паэзія /цяпер жа ўжо і проза, што засведчыў зборнік «Белый шум»/ проста-такі «саткана» з уражанняў дарог, а за пабачаным і перажытым паўстае не толькі ўласнамастакоўская біяграфія, а шмат у чым бачыцца і калектыўны партрэт пакалення, юнацтва якога супала з гадамі Вялікай Айчыннай вайны.

Нарадзіўся А. Дракахруст 7 лістапада 1923

года ў Маскве, прызваны ў ліпені сорок першага ў армію, трапіў у інжынерны батальён. Быў салдатам, камандзірам узвода. У 1945 годзе скончыў Маскоўскае ваенна-інжынернае вучылішча, а пазней, у 1962 годзе — завочна Хабараўскі педагагічны інстытут, факультэт мовы і літаратуры... Першы выбар быў зроблены таму, што нарадзіўся ў сям'і ваеннаслужачага, а другі звязаны з любоўю да літаратуры. З 1946 года А. Дракахруст — ваенны журналіст.

У друку ўпершыню выступіў у 1939 годзе. Першы зборнік вершаў «Миру быть на земле» выдаў у 1951 годзе ва Уладзівастоку. На рахунку А. Дракахруста кнігі



паэзіі «Цвет счастья» /1953, Уладзівасток/, «Зарницы над сопками» /1959, Хабараўск/, «Тревожный ветер» /1964, Хабараўск/, «Безумоўна, шэраг зборнікаў, што выйшлі ў Мінску, а таксама кніжка «Сменяет время караулы», якая выдавалася ў «Бібліятэцы часопіса «Советский воин».

Віншум Аляксандра Абрамавіча з 70-годдзем, жадаем яму здароўя і творчай рупнасці!

Ліст з Гановера

ВЫДАВЕЦТВА «РАБЭНРАТ»: РЫЗЫКА ДЗЕЛЯ БУДУЧЫНІ

Адна з прыватных нямецкіх тэлевізійных праграм выкарыстоўвае такі рэкламны ролік: па экране з грукатам цяжка тупае дыназаўр, а за кадрам прыемны голас тлумачыць нам, што гэтыя магутныя жывёліны вымерлі праз сваю непаваротлівасць.

Можна спрачацца пра якасць гэтай тэлепраграмы, але з адным варта пагадзіцца. Буйным сродкам масавай інфармацыі часта даводзіцца нялёгка, асабліва калі гаворка ідзе пра тое, каб не толькі прадбачыць тэндэнцыі, аднак і знаходзіць на іх адэкватны адказ. Непасрэдным адносіны гэта мае і да буйных выдавецтваў. З таго часу, як Усходняя Еўропа стала для нас адкрытай, большасць такіх выдавецтваў зноў распачало друкаванне твораў усходнеўрапейскіх, пераважна рускіх класікаў. Ужо маецца значны «запас» аблегчанага для засваення анталогій, усё больш аўтараў з усходу Еўропы публікуюць і вядомыя літаратурныя часопісы.

Астатнім выдавецтвам застаецца прыняць: «друкуй тое, што мае попыт», непазбежнай ахвяраю якога робіцца патак актуальнай літаратуры з той часткі еўрапейскай прасторы, якая за сорок пасляваенных гадоў стала для нас вельмі далёкай, а сёння набыла неацэннае палітычнае, эканамічнае і культурнае значэнне.

Гэтая задача, вядома, занадта аб'ёмная, каб яе можна было вырашыць у межах аднаго праекта. І ўсё ж... Серыя «Тэкстура», што з'явілася на пачатку 1993 года пры гановерскім выдавецтве «Рабэнрат», з часам, бу-

дзем спадзявацца, здолее прэтэндаваць на ролю трыбуны ўсходнеўрапейскіх літаратур, дзе атрымаюць слова як ужо вядомыя ў нас аўтары, так і тыя, з кім нашы чытачы пазнаёміліся дзякуючы першым публікацыям — да прыкладу, Іардан Радзічкаў, Іван Кулекаў і Мірэла Іванова з Балгарыі, Уладзімір Арлоў з Беларусі, Алена Стэфой і Кармэн Франчэска Банчу з Румыніі.

Змяняючы адзін другі, з'яўляюцца тэматычныя і прысвечаныя пэўным краінам нумары «Тэкстуры». Першы выпуск меў дэвіз: «Гарады — месца кантактаў», а ў чэрвеньскім былі змешчаныя проза і лірыка з Балгарыі. Галоўнай тэмай снежаньскага выпуску сталі праблемы моладзі, пра якія будуць разважаць аўтары з Польшчы, Венгрыі, Літвы, а таксама з розных куткоў Нямеччыны. Чацвёрты нумар, што павінен выйсці на пачатку 1994 года, будзе цалкам прысвечаны беларускай літаратуры.

Я згодная: у «Тэкстуры» няма амаль ніякіх шанцаў стаць бестселерам. Яна патрэбна найперш дзеля таго, каб пракласці шлях маладым аўтарам тых краін, якія вядомыя ў нас шырокай публіцы галоўным чынам па невясёлых сюжэтах тэлевізійных навінаў або, у лепшым разе, па ўспамінах пра паездку на танны летні адпачынак.

Крок, што зрабіла выдавецтва «Рабэнрат», не прынясе яму фінансавага поспеху. Аднак нас падтрымлівае ўжо набыты досвед. Абудзілася ўвага ў зацікаўленай літаратураю публікі. Не-



каторыя маладыя аўтары, надрукаваўшыся ў «Тэкстуры», наладзілі кантакты з нямецкімі літаратурнымі выдавецтвамі, а першыя іх сустрэчы з чытачамі ў Гановеры выклікалі пазітыўны рэзананс — як быццам і не блэгі вынік для першага года, хоць пакуль што выпуск серыі ўсё яшчэ застаецца мерапрыемствам рызыкоўным.

Адкрыццё інтэлектуальнай і мастацкай terra incognita па той бок абрынтай жалезнай заслоны патрабуе не авантурыста, які проста лічыць, што ўсё засталася ў мінулым, а — роздому таго, хто ведае, што яму трэба новая якасць, якую наканавана адкрыць для сябе; каб застацца жыццяздольным.

Сільвія ГАЙСТ,
рэдактар выдавецтва
«Рабэнрат»

Пераклала з нямецкай мовы
Вольга ШПІЛЕЎСКАЯ

ЦІ ПАТРЭБНЫ АНЁЛ ЗА ЛЕВЫМ ПЛЯЧОМ?

1. Кажуць, ісічна адна, і яна — як вялікая гара. Да яе ідуць і па альпійскіх лугах, і па стромкіх голых скалах. Чым бліжэй да мэты, тым болей агульнага, пазнавальнага. Людзі вандруюць па жыцці тысячы гадоў, шукаючы сваю — сярод пратаптаных дарог — сцяжынку да вяршыні.

Дарогу душы падказвае кроў.
Мозг у лабірынтах шукае выйсця.

2. Час, які гуляе па прасторы, адкладвае ў падсвядомасці — ды і ўводзіць у свядомасць — дамінуючыя словы, вобразы эпохі. Будзь ты беларус, рускі, паляк, яўрэй — спасцігаеш растворанае ў паветры нешта такое, што на ўсіх уздзейнічае аднолькава.

3. Чалавек на сумежжы індывідуальнага і агульнага, роднай культуры і той, якая сутыкаецца з ёю, вечнага і выпадковага.

Усведамленне пазтам хуткапыннасці жыцця ў непаўнавартасці прасторы дыктуе радок на сумежжы.

4. Кроў шукае словы. А лёс прыцэльваецца, браць ці не браць іх у верш.

Калі ген расшчэпіць, то заўважым, што ён амаль цалкам у згодзе з рэлігіяй, з мараллю, з інстынктам, з часам. А пасярэдзіне яго — маленькі непрадказальны востраў. Бунтуючы вулкан сярод цішыні. Менавіта з яго маланкамі зіхацяць вершы. Ідзя запальвае святло на вулкане, будзе аўру, праз якую не пранікаюць бесы.

Калі ў цэнтрах пільна прыглядаліся да бесаўшчыны, то на ўсходзе — да нацыянальнай свядомасці.

5. Нечакана-хаатычнае разменена на актуальна-разгаданае.

У маіх снах — сонечныя фарбы.

Бачу людзей на гары, якія чэрпаюць вялікімі лыжкамі з глыбіні часу.

Сінія вочы, доўгія белыя кашулі.

Стараюцца глыбей зачэрпнуць, і перад тым, як пакласці ў рот, прыглядаюцца, каб у лыжцы не было лішняга. Ці варта звяртаць увагу на «лішняе»?

Беларусь, бусел, бор, маці-краіна...

Калі-нікалі лыжкі сутыкаюцца. Дзінькаюць, як лыжкі, а не звонаць, як званы. Значыць, так патрэбна часу.

На гэтай жа гары, мо злева, а мо справа, людзі ў цемры адшукваюць свой храм.

6. Адчуваю, як бяжыць у жылах кроў, калі гляджу на зоркі. Чую, нехта шэпча за левым плячом. Азіраюся, а гэта анёл-спакуснік, — спрачаецца з анёлам за правым плячом. Што зробіш, векавы рух барацьбы паміж падсвядомасцю і свядомасцю. І нічога тут не высветлена. Шмат з таго, што патрэбна розуму, не ўспрымаецца душой, і наадварот...

7. Размераны радок у размераным руху сонца.

І неба прамяністае,
І сонейка іскрыстае...

/А. Сербантовіч/

Пара! Зямля набрала прадчуваннем
Грымот шалёных, гулу навальніц,
І прагай да братэрства і аднання,
І ўваскрашэннем храмаў і капліц.

/А. Званак/

... Белы май у белай цішы...

/У. Пецюкевіч/

Спадчына — песня матчына —
Просіцца ў белы свет.

/М. Скобла/

Угледзімся. Дзе захавалася столькі:
духоўнага, я сказаў бы, біблейскага святла,
як не ў гэтых простых радках?

Але чаму яны размінуліся з чытачом?

8. Анёл за левым плячом даводзіць:

«Ты зверху глядзіш на людзей, і таму не бачыш ценяў».

9. Але анёл за правым плячом: «Да каранёў, да каранёў, да каранёў...»

У забруджанай зоне нас выратуе экалагічна-чыстая свядомасць?

Дай Бог.

10. А можа, галоўным крытэрыем лічыць мову?

Павольна цякуць словы ў рацэ часу.

Празрыстаць. Добра бачна мінуўшчына.

Лік Скарыны. Кожная рысачка.

Колькі помню, гэтая рэчка

не падпарадкоўвалася аніякім законам

І цякла ўгору, як бы ведала — куды.

Цішыня, мякка дакрапаюцца дзеясловы

да душаў.

І клічуць, клічуць.

Гэта не мяне, не пайду. Не знайшоў

сябе сам.

І з жахам думаю: калі з гары гэтыя словы

пачнуць каціцца ўніз?

А яны не коцяцца, а ўзлятаюць птушкамі.

І залятаюць высока, зліваюцца з небам.

Хоць бы адну разглядзець, акальцаваць...

Прачынаюся. За вакном галубка пшачотна стукне ў шыбу. Нешта дзіўнае ў сне ляпача сын. Пакуль назіраў за птушкамі, лісце на клёне пажоўкла, сын падрос. І нават не ведаю, ці тая самая галубка кожную раніцу будзіць.

Ці на тое я звяртаў увагу?

Яўген КРЫЦКІ



3 паэтычнай пошты

Мікола ЛЯШЧУН

Сярод паэтаў я — настаўнік,
Сярод настаўнікаў — паэт,
І незалежна ад абставін
Па-свойму успрымаю свет.

Мае будзённы радкі —
Пачуцці, думкі і не болей.
Я іх складаю украдкі,
Бывае, на пярэвах школьных.

Пішу ў гарэзны крык дзіцячы,
Бы клянчу ў Музы даніну,
І аддаю паперы з плачам
Душу — як майстар палатну.

Я тку блакітныя нябёсы,
А пачынаецца урок —
Дзяціныя ўплятаю лёсы
У вершаваны паясок.

Жыццё пралятае, як міг.
Мільгаюць празрыстыя цені
Спакуслівых мрояў маіх,
Што ў вырай-нябыт паляцелі.

Ім добра, там ціш і спакой,
З душою спрачацца не трэба
Маёю,

ў ёй вогненны рай
І штось ад зямлі і ад неба.

Разбіліся мары ушчэнт
І сталі пачварнаю явай.
На боскасць замежны патэнт
Выкланчвае людзям дзяржава.

Я задыхаюся у быцце
Няшчырых слоў, а нейкі цяплю.
Бярыце ўсё, усё бярыце,
Адно не дам, што я люблю.

Нібы на споведзі укленчу
Прад лікам мацеры Святой,
Трываю здзеку і не енчу,
Смяюся з балбатні пустой.

Бярыце ўсё, усё бярыце,
Апроч свабоды, вас маю.
Пакіньце васількі у жыцце,
Пакіньце веру і зямлю.

ХТО МЫ?

Кіслыя твары, посныя,
Позіркі ўсе зайздросныя.
Сэрцы у нас халодныя,
Толькі адзенне моднае.
Слёзы у нас сівушыя,
Нават у горы двурушныя.
Копім рублі пакутныя,
Ціотныя і прастыгнутыя.
Ганьбім пачуцці светлыя,
Мовім — няшчыра ветлыя.
Цэркавак наадчынялі...
Душы ж — павысыхалі!
Не верым ні ў што і ні ў кога,
А просім ратунку у Бога.

О, дай мне, Божа, розуму і волі,
Каб не цураўся зруйненых двароў,
Не адступіў ад слова святароў
І адшукаў у споведзі спатолу.

Спяшаюся, кудысь паспешна крочу,
Пасля спынення ў роздуме-задуме.
Стамлюся у людскім бяздушным тлуме,
Дык сэрца цешу жывеньскаю ноччу,

Калі над галавою слодыч лікаў
Ясныткіх, чыстых, непадкупных зор...
Маё сумленне — лепшы рэвізор
Удач маіх жыццёвых і пралікаў.

Ні перад кім пакуль што не ў даўгу
І ні ў каго не клянчу сыгтай долі.
О, дай мне, Божа, розуму і волі,
І я святое дзеям зберагу.

м. Лагойск

Проза

Жыць стала лепей, жыць стала веселей. Дзіва што! Кожны дзень навіны, ды яшчэ якія! Кожны тыдзень новыя цэны, ды яшчэ якія! А гэта ж такое шчасце: прыходзіш у магазін і бачыш: учора буханачка хлеба каштавала 60 «зайчыкаў», а сёння — 120. А што тут дзіўнага? Зарплату ж і пенсію вымяраем дзесяткамі тысяч, а некаторыя і сотнямі тысяч. Я, напрыклад, на сваю пенсію магу купіць ажно дзве каністры бензіну. Хіба ж не шчасце? Не можаш купіць — хадзі пехатою, стары корч, здаравейшы будзеш.

А калі весела живеца — спяваць хочацца. Але што гэта? Чамусь дрэнна мы спяваем, пісьменнікі. Галасы ў нас пахрыплі ці што? Ці ніяк не аддыхаемся ад бегу да свабоды? Поўная ж свабода, цэнзуры няма — пішы што хочаш, як хочаш. Не. Мала пішам. Пра глыбокую даўніну нешта з'яўляецца. А пра гады «вялікай перабудовы» — вельмі мала. Можна, чытачам, занятым сённяшнімі праблемамі і клопатамі, не да нашых твораў? Не думаю так. Калі не ім, то

Іван ШАМЯКІН

ПЕРШЫ КРОК

Раман сказаў няпраўду. каньяк яму не падарылі, каньяк ён купіў.

Яшчэ колькі дзён назад пана такога імпартага пітва ашаламляла, ён абураўся: «хто п'е?» Яшчэ больш гэтая пана аглушыла б Галіну, маці, дзеда. Хіба бацька з яго легкадумнасцю мог прыняць пакупку без сенсацыі, бацьку нішто не здзіўляе — ні высокае, ні нізкае. Не хапіла духу сказаць, што купіў каньяк. Пачаўся б допыт: з якой нагоды? Адкуль грошы? Навошта такое марнатраўства, калі ў вялікай сям'і хапае толькі што на хлеб і малако, кілбаса і мяса — па святках?

Адкуль грошы — вось гэтага ён не мог сказаць нікому, ні сваім, ні чужым. Але патраціць яму гэтыя грошы хацелася як можна хутэй; не грошы адмысл, як робіць усе нячыстыя на руку, — ад грошай адмысца, якія зваліліся, як снег на галаву.

З тымі, хто краў, браў хабар, Раман вёў бязлітасную барацьбу ў райкоме, яго панілі за гэта і баяліся, нават першы сакратар баяўся. Пра сумленнасць яго сачылі анекдоты: саслужывец пачаставаў яго газіроўкай, і Юшкоўскі вярнуў таму пятак. Гэта, безумоўна, перабольшанне, але тое, што за нячэру ў кампаніі сяброў ён заўсёды плаціў сваю долю, гэта праўда. Аднак сухаром, педантам, індывідуалістам ніхто яго не называў: «Кампанія» любіў. І выпіць умеў, менавіта — умеў, бо заўсёды ведаў сваю норму, вось тут ён нагадваў жонку з яе матэматычнай выверкай кожнай дзеі, матэрыяльнай і маральнай. Аднак і Галіне ніхто ніколі не кінуў папрок, што яна сваёй матэматыкай адгароджваецца ад людзей, наадварот, яна была душой і свайго калектыву — у аддзеле інстытута, і амаль заўсёды рабілася лідэрам любой часовай групы — у санаторыі, у купэ вагона, у магазіне нават.

Рамана яшчэ колькі гадоў назад сваталі на гарадскі народны кантроль. І з Камітэта хацелі ўзяць у Кантрольную палату — ведалі, што ён за чалавек. Расчароваў арганізатараў палаты — не пайшоў. «Не магу я быць кантралёрам, не для майго характару гэта, не мая стыхія». Ён адчуваў нават нейкую боязь, як бы не вераць самому сабе, калі даводзілася мець справу з матэрыяльнымі каштоўнасцямі, з персанальнай адказнасцю за іх. Ён вельмі цаніў сваю работу ў Камітэце: яго аддзел не нёс гэтай персанальнай адказнасці за сыравіну, матэрыялы, прадукцыю. Не ў захапленні быў ад рэформ, якія пакуль што памагалі не росту, а спаду, развалу, але тое, што ад кіруючых структур усе абавязкі перадалі непасрэдным вытворцам, — гэта Раман Юшкоўскі ўхваляў. Змову з сумленнем меў у іншым: маўляў, па логіцы з абавязкамі трэба перадаць і правы, але... па-першае, вытворцы не гатовы да гэтага, парвучы сувязі нават у сябе дома, а не толькі ў СНД, а па-

дзеям іх усё ж захацацца пачытаць, даведацца, як іх, грэшных, вярталі ў рай.

Упаўнены, што людзі не страцілі і не страцяць любоў да мастацкага слова. Таму я, стары, сівы, падбіты конь, запрогся ў плуг і... ару цаліну сучаснасці. Ару, магчыма, з агрэхамі, але ж на неўзараным расце адно пустазелле. Давайце араць, мае дарагія калегі! Звяртаюся перш-наперш да маладых.

У «Маладосці» надрукаваў аповесці «Зямны рай» і «Вернісаж». У гэты ж часопіс здаў аповесць «Сатанінскі тур». Пойдзе, як абяцае рэдакцыя, у лістападаўскім нумары. У «Полым'я» здаў больш аб'ёмную аповесць — «Падзенне». Завяршаю працу над аповесцю пра лёс старой актрысы ў наш шчаслівы час.

Такая справаздача перад чытачамі аб працы маёй за апошнія гады.

Прапаную, сябры, вашай увазе старонкі з аповесці «Падзенне».

АЎТАР.



гэта адкрыў — працуюць не нам на карысць, а сабе, асабліва немцы, амерыканцы. Юшкоўскі ненавідзеў такіх «дабрадзеяў». Такой жа думкі трымалася і большасць дырэктароў. Старшыня Камітэта Нятрэба быў у захапленні ад заходніх менеджэраў. Таму дырэктары раіліся не з ім — з Юшкоўскім.

З кіраўнікамі буйных заводаў заўсёды цікава пагаварыць, гэтыя людзі ведаюць усе эканамічныя кнопкі і умеюць прадказаць наперад, якая кнопка можа заесці і мотор пачне траіць, чыхаць, а то і зусім заглохне. Загаварыўся з дырэктарамі, ажно пакуль не з'явілася патрэба збегач у канец калідора. Выйшаў у калідор і... не паверыў вачам сваім: Марат сядзіць! Не бачыліся гадоў восем. Узрадаваўся шчыра. У інстытуце неразлучнымі сябрамі былі. Сядзіць, як бедны сваяк. У пакаменчаным джынсамым касцюме. І сам нейкі паромчаны, непаголены — яўна з дамогі.

Абняліся. Ляпалі адзін аднаго па плячы. Радасна смяяліся.

— Гэта вы на сакратарцы эканоміце? Ха, — рагатнуў Вістун.

— На ўсім эканомім. Даўно сядзіш?

— З гадзін.

— Ну, даеш! Мне проста крыўдна.

— Ды чорт цябе знае. А рагтам выставіў бы? Начальнік усё ж!

— Ідзі, ідзі ў кабінет. Павесялі маіх дырэктароў, — у інстытуце Марат быў мастаком на жарты, выдумкі... — Я скокну, зраблю «мінус наліш», як ты казаў.

Юшкоўскі канчаў размову з дырэктарамі. Вістун сядзеў у куточку, здавалася, далёкі ад спраў іх, хоць і быў інжынерам.

Раман пашкадаваў сябра: «Нясоладка жыць. Напэўна, будзе прасіць пасадку. Трэба будзе памагчы». Але праз хвілін колькі Вістун здзівіў. Загаварылі аб інвестыцыйных замежных фірм, і гэты абяздолены, папрацішы прабачэння, выказаўся нечакана і вельмі дасведчана на гэтую тэму.

Раман здзівіўся і ўзрадаваўся: «Ды гэта ж скарб! Адкуль у яго такія веды?»

Яшчэ больш здзівіўся, калі засталіся ўдвух, і Вістун пачаў расказваць пра сябе. Які падманны знешні выгляд! Перад ім сядзеў прэзідэнт Маскоўскай камерцыйнай фірмы, назва якой не раз з'яўлялася ў рэкламе тэлебачання; фірма мела свой банк. Не хацелася верыць, што гэты неахайна апрануты чалавек мае ўласныя офісы ў Вене, у Будапешце. У нейкі момант у Рамана з'явілася падазронасць, што Марат разбігрывае яго. Па розыгрышах у іх студэнцкай групе роўнай яму была хіба Мая Клімовіч — прыроджаная актрыса, веселуха, ад яе чакалі падвоху, жарту, не верылі ёй і, аднак, усё роўна траплялі на яе кручок. Марат працаваў грубай, яго выкрывалі часцей і нярэдка ўсе разам, асабліва калі па-

магала Мая, добра-такі разыгрывалі яго. Часам не бяскрыўдна. Але ён не злаваў, толькі пагражаў: «Пачакайце ж, чэрці зebraпадобныя! Я вам прыпомню». І прыпамінаў.

Перапыніўшы на паўслове эскізы расказ аб сваёй дзейнасці, Вістун раптам засмяяўся:

— Хочаш, скажу, пра што ты падумаў зараз?

— Я? Пра што?

— Што я містыфікую цябе. На, палюбайся на мае дакументы. Во пасведчанне прэзідэнта, візіткі, замежны пашпарт. З Мінска я ляху заўтра у Франкфурт. Сведзіць кантракт на мільярд марак. На дробязі не разменьваюся, дарагі мой сябра! Гандляваць дык гандляваць! З размахам на ўвесь свет!

— Прадасце краіну.

— Яе даўно ўжо прадалі. Без нас... Ды і якую краіну? Расію? Беларусь? Не бойся. Мы паможам пабудаваць новую эканоміку. Я табе гарантую выгодае месца.

— Я задаволены і гэтым.

— Без фантазіі ты, Раман. З тваімі ведамі і вопытам праціраць старое крэсла, якое даўно працёрта партакратамі? Крэсла павінна быць новае. Але давай у палітыку не лезці, а то яшчэ, чаго добрага, пасварымся. Мы з табой — дзелавыя людзі. І у мяне да цябе дзелавая просьба. Дробная. Не па маім маштабах. Але хачу памагчы людзям, Рэспубліцы сваёй. Хачу мець філіял фірмы ў Мінску. Па сутнасці, маю ўжо яго. Людзей. Трэба офіс. Знайшлі. Завод, дзе генеральным Касякоў... Знаеш яго?

— Яшчэ як знаю! Дзядзька упарты, але з галавой.

— Дык вось, яны пабудавалі новы дзіцячы сад. Увосень перавялі дзяцей. А стары пусты. Мы забралі б з яго ляльку. Лепшы офіс. Але падначаленыя твае — што старыя казлы. Чаму не прадаць — уразумець немагчыма. Жывуць людзі па старых мерках. Ніякія не прадпрыемальнікі. Прывыклі даць дзяржаву. І добра даілі. На абарону дзяржава не шкадавала. Памажы. За цаной не пастаім. У мерах разумнага, безумоўна: дамо дзесяць мільёнаў. Але гэта максімум. Касякову не кажы... Стар'ё ж. Там рамонт на такую суму яшчэ пацягне. Але, бачыш, мы ідзем на дробныя траты.

«Аднак размах», падумаў Юшкоўскі, пранікаючыся і павагай да былога сябра, і тым цяжкім пачуццём, якое таіў да ўсіх такіх вольнаўлечаных капіталістаў. «Пачуццё» гэтае, бадай, можна назваць класвай нянавісцю; крыніцай яго быў Вялікі Дзед, стары гулагавец катэгорычна не прымаў з'яўлення новага класа — паразітаў, інакш вістуноў не называў. Ды і камітэцкія ставіліся да іх, у большасці сваёй, далёка нядобразычліва, хоць справу з імі мелі, некаторыя бралі хабар, шаггаліся пра гэта, хоць доказаў не мелі, і Раман, выхаваны дзедам у

крышталёвай сумленнасці, не хацеў верыць гэтаму і не любіў такога пляткарства. Выступаў нават на нарадах, не толькі ў сваім камітэце, — у Саўміне, што дзяржаўныя служачыя павінны прыняць кодэкс паводзін — як прысягі і выступаць супраць агульнага абвінавачвання іх у карупцыі, што робяць журналісты: фактаў забываюць нямнога, а абавольненні робяць глабальныя. Карупцыя ёсць, яна раз'ядае апарат. Але давайце асуджаць канкрэтных хабарнікаў, а не вінаваціць усіх гамузам. Абразліва ж такім людзям, як ён, Раман.

Над просьбай Марата Юшкоўскі задумаўся. Глыбока. Так, што госць пажартаваў:

— Ша! Чапай думае!

Думаць Раман стараўся па-сучаснаму, каб не трапіць у лік «старых казлоў». Калі рынак перамагае, калі наступае глабальная прыватызация, то чаму яму трымацца, як сляпому за плот, за аджылыя меркі? Да таго ж быў упэўнены, што ўпартыя не Касякоў — яго намеснікі. Можна, «пагрэлі» ўжо рукі. Тады варта даць па руках.

Не адказаўшы нічога Марату, Раман набраў па «вяртушцы» генеральнага.

Некароткая размова пра справу — пра пастаўкі, збыт прадукцыі, разлікі з Украінай, Арменіяй. Пасля ўжо, як між іншым, пытанне:

— Павел Іванавіч, у цябе былі дзіцячы сад пастуе. Што думаеш рабіць з ім? Есць пакупнікі? Дык я табе скажу: у мяне сядзіць вельмі салідны пакупнік — прэзідэнт Маскоўскай фірмы з беларускай назвай «Крыніца». Знаеш гэтую фірму? Чалавек гэты — мой інстытуткі таварыш. Магу даць самыя высокія рэкамендацыі. Не сумняваюся, што філіял такой фірмы... з аўстрыйцамі, немцамі звязаны... паможы табе ў збыце, ды і ў набыцці новай тэхналогіі, пра што ты марыш... Няхай прыязджае? У дванаццаць? Во дзякую. Зараз сябра мой будзе мяне біць, але мы з табой таксама неаблагі камерсанты. Цану ты з яго злучы, як з капіталіста. Паказвае кулак. І ўвогуле вазьмі за жабры па прычыне: паслуга за паслугу. Ну, дзякуй, Павел Іванавіч. Жыві баігата. Да сімпозіума рыхтуеся? Дай бой кансултантам з-за бугра. Правільна! Пачэсуй у палітыку — па зубам. Няхай ведаюць, што мы і самі з вусамі. У цябе яны проста казакія. Сябра мой Вістун Марат Францавіч. Знаеш? Усё ты знаеш. Яшчэ, кажаш, дзень-два і сад сплыў бы? Не для мяне рабі. Для справы. Дзеля рэформы, якая захлынаецца. Дай ёй укольчык, рэформе. Хіба я на цябе забываўся? На цябе забудзеш? Ого! Ты у мяне — першы з першых. Нятрэбу пераблю як трэба за твай завод. Будзеш мець заказ. Без тваёй прадукцыі ніводная армія не праживе. Дзякуй за добрае слова. Заўсёды гатовы, як юны піянер. Будзь здаровы. З мяне — каньяк.

Юшкоўскі паклаў трубку, задаволена засмяяўся да сябра.

— Лічы, што сад у цябе ў кішэні. Вістун падняўся.

— Дай я цябе абдыму.

— Ты яшчэ здольны на такія сентыменты? Жонку часцей абдымай. Як яна?

— Люда? Тут, яна, у Мінску... Я развёўся...

— А-а...

Гэтую далікатную тэму працягваць ім не хацелася. Марат весела пераклочыўся на іншае:

— Цікавая ў нас размова паміж дзелавымі людзьмі. Эпапея. «Спектакль. Заходнікі так не ўмеюць. Сухары. Прагматызм засушыў душы. Жарты ў іх — як камп'ютэрныя выдзеньня. Але... ведай, як я табе ўдзячны. Не адлучайся ў канцы дня. Я прыеду. Пасядзім, успомнім мінулае. Есць салідны рэстаран?

— Я ў іх не бываю.

— Раман! Засохнеш! Усё трэба размачваць, сябра мой верны. Дружба. Любоў. Кантракты. Павел твой, сын Іванаў, — чалавек з гумарам?

— Які яшчэ гумарыст!

— Прыемна мець справу з вясёлымі людзьмі. Ляху да яго.

— Транспарт мае?

— Раман! Я перастаў бы паважаць сябе, каб мне не падавалі машыну ў любым горадзе любой краіны. А каб у родным горадзе ў мяне не было машыны!.. Ха-ха! Дык чакай.

Юшкоўскі на нейкі момант, да чарговага наведвальніка, застаўся адзін і быў прыемна задаволены, што памог сябру, памог проста і бескарысліва. Увечары вып'юць? Хто з былых аднакурснікаў, сяброў, сустрэўшыся, не выпівае! Думаў пра Маратаву кар'еру. Каб сказаць — не паверыў бы, што ў сябра такія здольнасці. У інстытуце такія якасці ніяк не выяўляў, вызначаўся хіба ўменнем разыграць ды поспехам у дзючат, мяняў іх, як фронт пальчаткі. Што ж, выходзіць, і гэтыя здольнасці памагаюць стаць бізнесменам.

Увечары Вістун не з'явіўся. Пазваніў позна далому. Папрасіў прабачэння. Прычыну назваў уважлівым:

— У мяне тут сын. А сын ёсць сын. Я і для яго стараюся. Здзелка абдылася. Офіс маю. Дзякую табе яшчэ раз.

Сябра з'явіўся на другі дзень раніцою на работу літаральна на тры пяць мінут — спяшаўся ў аэрапорт. Адзеты быў не па-ўчарашняму, не бедняком, — не новы, але добра адпрасаваны касцюм, моднае паліто: так спяшаўся, што нават не распрануўся ўнізе ў гардэробе.

— Раман! Маім намеснікам, кажучы звыклай мовай агента, прэзідэнтам Мінскага аддзялення будзе Кін-Кіёнак, Ігар Іванавіч. Ты яго павінен помніць. Дацэнт. Чыггаў нам курс энергетыкі... электрычныя рухавікі... Калі звернецца, памажы яму, калі ласка. А гэта табе мой падарунак, — і паставіў за стол, за Раманава рабочае крэсла, надзвычай элігантны дыпламат з бліскучымі, што залатыя, кодавымі замкамі, з такімі ж вугольнікамі. Не дыпламат — мара кожнага чыноўніка.

— Што ты, Марат! Не варта! Дарагая ж рэч.

Вістун неяк дзіўна рагатнуў.

— Для мяне дарагага? Што табе прывезці з Германіі? Закавай.

— Слухай, мне чартоўскі няёмка. Але Дзяніс мой... у дзесятым жа класе! — пячонкі ад ёў: у равеснікаў ёсць джынсавыя касцюмы, а ў яго і штаноў няма. Што зробіш — мода!

Вістун зноў неяк незнаёма засмяяўся, раней у гарэзы-рагатуна такога смеху не было.

— Скромныя ў цябе патрэбы. Будзе яму касцюм і да касцюма. Будзь здароў! Лезь па службовай лесвіцы вышэй. Я памалюся за цябе. Я — спонсар царквы. За мяне моліцца епіскап, — засмяяўся знаёма і моцна абняў, прытуліўся мяккай надухмяненай шчакой да Раманавай шчакі і, здалося, не выйшаў, а ўзнёсся, пакінуўшы пах дарагіх духоў.

«Піжон», — бяскрыўдна ўпкінуў сябра Раман і падняў дыпламат. Паставіў за стол. Такой рэччу нельга не любавання — цацка! Не падабалася толькі, што цяжкаваты. «Чым ён напакаваў? Каньяком? Во свістун-Вістун!»

Хацеў адкрыць дыпламат. Але... не зачыніўшы дзверы, лепш не рабіць гэтага: калегі заходзяць без стуку. Крыў божа, убачыць каньяк — будзе размоў, непрыемных для яго: маўляў, спакусілі і святога Юшкоўскага; акрамя яго, бадай усе іншыя атрымоўвалі падарункі, дырэктары заводаў не рабілі з гэтага тайны — адкрыта дарылі ўзоры новай прадукцыі, што запускалася замест

абароннай, — кавамолкі /а дзе кава?/, міксеры /што ўзбіваць?/, прасы, фены, скарародкі, на якіх не падгарае без масла — што толькі смажыць? Ён было прыняў такую скарародку, і яго дома бязлітасна высмяялі — усе, як змовіліся: дзед, бацька, Галка; Дзяніс, парася, ажно дрыгаў нагамі: «Лепш, бацька, бяры хабар барзымі шчанятамі. А то — скарародка! Куры засмяюць! Во гумарысты дваццаць першага стагоддзя! Гогаль апух бы ад зайздрасці».

«Пагляджу, вялікі гумарыст, як ты з гэтага дыпламаціка пасмяешся. Клянчыць пачнеш, пафарсіць любіш, ды дулю палучыш», — замілавана пагразіў сыну.

Сунуў дыпламат пад стол. Вельмі своечасова, бо праз момант заглянуў намеснік старшыні Андрэй Бязвушка.

— Раман Данілавіч, хадземце да мяне. Параімся яшчэ раз. Для шэфі больш важнай справы няма, як гэты, па-мойму, нікому не патрэбны сімпозіум. Але гэта — між намі. Наш і так ёсць мяне без солі за мой скепсіс.

Бязвушка быў чыноўнік да мазга касцей, стары апаратчык. Але думкі сваёй ніколі не скрываў. І такія, як Раман, яго любілі. Паміж старшынёй і ім нярэдка адбывалася кароткае замыканне, але разумны і хітры Ня-трэба ведаў адно: гэты не падвядзе, брыдоты не зробіць, з-за ўзросту свайго на вышэйшае крэсла не прэтэндуе, працы аддаецца шчыра.

Кабінеты, калі не адыходзілі са свайго паверха, не зачынялі — унізе міліцэйскі пост. Раман таксама не зачыніў свой кабінет. Але, сядзячы ў намесніка, падумаў, што на такі дыпламат можа спакусіцца любы. Ня-добра так думаць пра калег, ды адчапіцца ад такой грэшнай думкі ніяк не мог. Не слухаў, што казалі супрацоўнікі, начальнік пра сімпозіум — думаў пра дыпламат. Ажно брыдка і сорамна стала: як малы.

Не вытрымаў, выйшаў. Зачыніў дзверы свайго кабінета, палюбаваўся дыпламатам. Палажыў на стол адчыніў. І... ажно кроў ударыла ў галаву, завірела ў вушах. У дыпламаце ляжалі грошы. Многа грошай. Сторублёвыя купюры ў банкаўскіх пачках. Строга глядзеў на яго, можа, з дзесяці купюр Уладзімір Ільіч.


Раман хутка зачыніў дыпламат, сунуў пад стол. Апанаванне страх: яны ж хабар! Але за што? Вось і рабі паслугу старому сябру. Забыўся, што ў наш час усё прадаецца і купляецца і ў першую чаргу сумленне. Ляху Вістун такімі словамі, якіх, бадай, ніколі не ўжываў. Але чым паможы лаянка? Трэба вырашыць, што рабіць з гэтым хабарам! Каб Вістун знаходзіўся тут, у Мінску, паліцеў бы да яго і... у вочы яму былі б да рэчы і гэтыя словы. Але Марат дзесьці ў небе ўжо! Багацей, свіння! Для яго такая сума, выходзіць, дробязь. Во гад! Бандыт! Спекулянт! Аднак што рабіць?

Пайсці сказаць Бязвушку і калегам, што сябра, якому ён памог купіць нерухомасць, пакінуў яму, нічога не сказаўшы, вось гэты дыпламат? І яны павераць? Дыпламат напалавіну запоўнены пачкамі. Калі не ўсе, то большасць напэўна падумае: вот хітруган Юшкоўскі! Адхапіў добры куш, палавіну, а можа, і дзве трэці паклаў сабе ў кішэню і... хоча выдаць сябе за святога! Ведаем мы такіх святых! І паслуга... байка для дзяцей, што адзін званок Касякову, за званок гэтулькі не даюць, няма дурняў. Званок каштуе пляшку-дзве каньяку. Ліцэнзія на вываз... глядзячы чаго — можа пацягнуць і на поўны дыпламат. Гэтыя людзі цану ведаюць. Адразу ў іх станеш буйным хабарнікам. Ды і сябе і нахабніка гэтага Вістун моцна можна падвесці, калі раптам хтось пажадае «раскруціць» справу. А могуць пажадаць — найбольшыя з хабарнікаў: залажылі калегу — засцераглі ад пракураторы сябе: во, маўляў, якія мы пільныя. Прынесці грошы далому, шчыра расказаць — адкуль? І няхай ляжаць да новай сустрэчы з Вістуном? А пры сустрэчы вярнуць іх? Спачатку гэта здалося разумным. Маці, бацька зразумюць. А Галка? Ёй гісторыя гэтая прынясе душэўныя пакуты: вунь што даюць яе Раману! А Вялікі Дзед? Самае цяжкае было б страціць павагу дзеда. А гэты нязломны крышталёва чысты чалавек безумоўна асудзіць строга і бязлітасна.

Спакой у доме будзе парушаны — няма сумнення.

Адпаў і гэты варыянт. Узнік новы. Занесці грошы ў школу глуханаемых дзяцей. Перадаць ананімна, не называючы сябе. Але як перадаць? Каму?

(Працяг на стар. 10-11)



Малюнак У.СКРЫГАНОВА

ПЕРШЫ КРОК

(Пачатак на стар. 8-9)

Дырэктару? Не станеш жа збіраць калектыў і распіскі не запатрабуеш. Аднак ананімна перададзеныя грошы могуць гэтак жа ананімна быць прысвоены. Узбагаціць яшчэ аднаго злодзея? Ну, не! Нядаўна ж газета пісала аб крадзяжы ў доме інвалідаў. Злодзеяў у наш час усюды хапае.

Во сітуацыя дык сітуацыя! Не выкінуць жа іх на сметнік, гэтыя злашчасныя пачкі! Урэшце з прыступам сорама і гневу ён злавіў сябе на тым, што грошай яму шкада. Што ж, не дзіўна, грошай у доме заўсёды не хапала, нават тады, калі атрымоўваў ганарары бацька, працавала маці. Калі пачаў атрымоўваць немалую зарплату ён, Галіна, жылі не бедна. Але інфляцыя з'ела ўсе зберажэнні. І цяпер прых двух акладах і трох пенсіях маці ледзьве зводзіць канцы з канцамі. Свістун гэты Вістун скрываўся ажно, калі пачаў, што ён не можа купіць сыну джынсаў касцюм. А кіруе трылённым багаццем — прамысловасцю. Крыўдна, ліха на яго! Нейкія шпігуні — што зрабілі для грамадства? — купляюць каньяк, бананы. А ён сваім дзеціям толькі аднойчы дазволіў купіць паўкіло заморскіх фруктаў.

Злодзей на Вістуну мякчэла. У нейкі міг з'явілася нават нешта накшталт захаплення гэтым новым Савам Марозавым. Яго трэба палбіць, каб памог школе глухонямых! Ці гэтага даверанага яго — Кін-Кіёнка. Помніў такога выкладчыка, але аблічча яго сцерлася з «фотаплёнкі». Чорт вазьмі, колькі іх пішчом лезе ў гэты пракляты рынак! Але ж каб ён быў хоць цывілізаваны, а то ж па-дурному дзікі — адна бязмежная спекуляцыя, на ёй Вістуні нажываюць мільёны, мільярды. Спекуляцыя тымі фенамі і скавародкамі, што выпускаюць заводы, праводзячы канверсію. Ды і прыборами начнога бачання, аўтаматамі. Чаму гэтыя мільярды не могуць паступаць заводам і дзяржаве — праз палаткі? Каму выгадны такі рынак?

«Усыпле мне Бязвушка. Выйшаў на хвілінку, а вырашаю праблему... і не вырашыў. Узбагачаць нікога не стану. Дадому несіце не магу. Куды ж іх, грошы?» Паспрабаваў пакласці дыпламат у сейф — не ўлез. Вылажыў у сейф грошы. Напачкаваў верхнюю секцыю за асобым замком. Трыста тысяч! Але нельга іх тут трымаць. Былы гаспадар кабинета, пенсіянер, працуе ў яго аддзеле. Запаснога ключа ад сейфа не аддаў. «Не было». Маніць. Быў. Аб гэтым Раман пачаў яшчэ раней і нічога ў сейфе не пакідаў з тых дакументаў, прапажа якіх магла б быць выкарыстана супраць яго. Чаму-чаму, а пільнасці работа ў партпарале навучыла.

Пакуль ён на рабоце, грошы могуць паліжаць. А пачом? Невялікую суму — тысяч дзевяць — можна перадаць маці, сказаць, што атрымаў прэмію. Няхай не лічыць капейкі. Столькі ж можна схаваць у паперах у сейфе ці нават у шуфлядах стала на асабістыя расходы. Даўно ўжо не дазваляў сабе чаркі каньяку. Жыве, як жабрак. Але куды рэшту? Не рэшту — аснову, чвэрць мільёна. Ніколі не меў такіх грошай. «Закапаю на дачы» — варыянт гэты ўзрадаваў. Але зноў праблема. Як дабрацца туды? Службовая машына адпадае. Сведка-шафер — без патрэбы. Калі пасхаць туды? Пасля работы — цёмна. Трэба вырвацца ўдзень. Але выпай снег, а ён у чаравіках. Трэба ехаць дадому па боты. Маці, бацьку, дзеду можна растлумачыць — камандзіроўка кароткая. Начальству таксама можна «свіснуць»: трэба на завод.

З'явіўся пасланец ад Бязвушкі. Тузануў дзверы, гукнуў:

— Раман! Калі тут, дык май на увазе: Андрэй сыпле гром і маланкі: куды ты знік? Знае, што ты не любіш сімпозіумаў. Але каб да такой ступені — уцячы з нарады?..

— На цябе што — панос напад?

— Напад.

— Сала менш жары. Хоць з тваёй камплексыяй усё можна. З маёй... мяса не хапае, а сала нельга.

— Дома не было ні маці, ні бацькі — адзін дзед. Яму не стаў тлумачыць. Толькі змок ад поту, пакуль знайшоў ключы ад дачы: колькі месяцаў не ездзіў туды. Захапіў рыбацкі рэчавы

мяшок. Ехаў у электрычны, і яму здавалася, што на яго глядзяць і некаторыя згадваюцца, што ён вязе ў мяшку. Асабліва спалохалі двое хлопцаў, якія выйшлі з вагона следам за ім. Шоў ад станцыі па пустой лясной дарозе — калаціўся, азіраўся: зараз яны дагоняць і... чорт з імі, з грашамі, абы яго не стукнулі...

Закапаў у пограбе. Спачатку перасунуў на месца захавання бочку з капустай. Не, зрушана бочка насцярожыць маці, якая ездзіць па капусту: у маці вока пільнае. Доўга маскаваў свежую зямлю.

Назад шоў з лёгкасцю на душы і ў целе — пусты мяшок не муляў плечы; са страху сваіх смяўся.

У той жа вечар купіў ажно дзве пляшкі каньяку, схаваў у кніжнай шафе, за энцыклапедыяй — ёй рэдка карыстаюцца.

Маці ўзрадавалася яго «прэміі», і на другі ж дзень купіла ласунак — цялячую пячонку, не пашкадала дзвюх тысяч рублёў. Раману было раласна, што Алеся, якую кармілі ледзьве не гвалтам, з вялікім апетытам ела смажаную пячонку. Ён падумаў без згрызот сумлення: «Каб накарміць дзіця, можна ўзяць і хабар».

Дні два баяўся, каб сумленне не штурхнула яго на неабачлівы крок. Не, трохі пасмактала душу, як дзіця пустышку, і... заснула, сумленне заснула. Знайшоў за што перажываць! Жабрак — няшчасны! Для цябе гэта сума, а для Вістуні — дробязь, пятак.

Трохі, праўда, спалохаўся, калі раптам з'явіўся Ігар Кін-Кіёнка. Спачатку здзіўіўся, што ўяўляў другога выкладчыка. Пра гэтага не падумаў, хоць менавіта яго добра помніў. Такага прыгажуня, франта — адзеты заўсёды з іголачкі — нельга было не помніць. І да яго Кін-Кіёнка з'явіўся па-акцёрску адзеты: карычневыя штаны, сіні піжак з бліскучымі меднымі гузікамі, бабачка — сіне-карычневы гарошак.

Спалохаў і абурыў гасць — залішняй фамілярнасцю; паводзіў сябе так, быццам яны даўня сябры. Не нахабнічаў, не, быў падкрэслена карэктны. Але паводзіў сябе, як паводзіць са сваім чалавекам. Гэта і абурыла.

«Ведае, гад, пра хабар. Свіння Марат! Гэты паводзіць сябе так, быццам купіў мяне, заманіў у хаўрус. Не, шаноўны спадар, мяне не так проста купіць. Ubачыш, я палыцам не варухну, каб выканаць тваю просьбу», — не сумняваўся, што Кін-Кіёнка прышоў з чарговай просьбай і цвёрда вырашыў ніякіх спраў з гэтымі людзьмі не мець!

Але просьбы нечаканы гасць не выказаў. З'явіўся ён з іншым: з запрашэннем на прэзентацыю сваёй фірмы. Здзіўліла назва фірмы «Адрына». Не само слова; не адзін Вістун і Кін-Кіёнка — нямала прадпрымальнікаў гуляюць у беларусізацыю, хоць большасць з гэтых «беларусаў» не могуць звязаць двух пісьменных сказаў на матчынай мове. Назва здзіўліла і насцярожыла таму, што у бацькі ёсць раман з такой назвай, бацька ўмеў даваць нечаканыя назвы. Раман даўні, забыты, як, на жаль, амаль забыта ўсё, што сачыніў Даніла Канопліч. Няўжо хітруганы гэтыя з-за падхалімаў узялі гэтае незвычайнае слова, ёмкае, але не рэкламнае, не замежнае, як большасць назваў; на тысячах ларкоў, кіёскаў, якія выраслі, што паганкі вакол дубовага пня, — ніводнага роднага слова, нават імёны свае і прозвішчы перарабляюць на замежны лад. Жонка і муж — Алёна і Валеры — назвалі сваю фірму «Хелен Валеры». Французы, дык годзе!

«Памацаў» Кін-Кіёнка — ці ведае пра бацькаў раман? Ды не! Дзе там! Хіба цікавіўся калі-небудзь энергетык беларускай літаратурай? Але ведаць мог Вістун, у студэнцкія гады нярэдка наведваўся да Юшкоўскіх-Каноплічаў і цікавіўся кнігамі. Будучы механік далучаў сябе да культуры.

Ад запрашэння Раман напачатку адмовіўся. Але былы выкладчык, небаглы лектар, умеў пераконваць.

— Раман Данілавіч! Здзіўляецца вы мяне. Моцна здзіўляецца. Няўжо вам нецікава пазнаёміцца з намі? Будучы многія прадпрымальнікі. Вам, па пасадзе вашай, трэба ведаць нас. Ваш Камітэт праіснуе яшчэ не год і не два. І спецыфіка яго працы будзе мяняцца. Цяпер у цэнтры вашай увагі —

дырэктары, назначаныя вамі. У выніку прыватызацыі прыйдзем мы — менеджэры. Нашу псіхалогію трэба вывучаць.

Але, іх трэба вывучаць Пра гэта Раман думаў і нават выступаў на пасяджэнні калегіі: капіталістаў трэба ведаць! І ўмець уплываць на іх! Нятрэбе спадабаліся яго ідэі. Стварылі нават псіхалагічную групу. Дык чаму ж ён адмаўляецца? Чаго баіцца? Што гэта — яшчэ адна форма заманіць яго ў нерат? Глупства! Другі раз карась не клоне. Прыняў запрашальны білет, хоць ад цвёрдага абцяцання быць на прэзентацыі ўстрымаўся.

Прэзентацыя наладжвалася ў вялікай банкетнай зале гатэля «Беларусь». Многа разоў Раман быў тут у рэстаране — з замежнымі гасцямі. Але залу гэтую наведваў упершыню. Здзіўліла прастора. З размахам будавалі пад кіраўніцтвам райкома! Многа патрэбнага пакінулі «дэмакратам», якія за восем гадоў перабудовы не збудавалі нічога, усе офісы купляюць ці арандуецца. А бацькі яго расказваюць, што за першыя дзевяць гадоў пасля спусташальнай вайны збудавалі паў-Мінска, трактарны, аўтамабільны...

Але ўразіла не зала — бачыў і не такія, уразіў стол. Персон на сто пяцьдзесят. Зноў-такі не колькасць месц уразіла — сервіроўка стала: напіткі і закускі. Гарэлка «Сталічная» — ёсць яшчэ і такая, каньяк французскі, віно — чорт яго ведае, ё яно, этыкеткі — на чужой мове, італьянскай ці партугальскай. Нават безалкагольныя напіткі імпортныя, што асабліва абурала і яго, маладога Юшкоўскага, і дзед, і бацьку, і Галку: што купляем?! Валу! Чым плацім за яе? Не валюй жа. Дол.рамі, маркамі. А валюту за што купляем? За дрэва, за калій, за тую ж нафту, якую на каленны вымольваем удабраліцы Ельцына. Захоца — дасць, не захоца — не дасць. На бензазапраўках трохкіламетровыя чэргі, людзі стаяць суткамі, мерзнуць. Наваполацкі нафтапрацоўчы працую напаліваю магутнасці, Мазырскі і таго менш. А залівалі ж бензінам і саларкай паў-Еўропы. Жыве Беларусь!

Але сліну пагналі не напіткі, да іх Раман быў абыякавы, — закускі. Непарушаны банкетны стол заўсёды ўзнімае апетыт да вышэйшай адзнакі. А пасля ранняга абеду ў саўмінаўскай сталойцы /рэдка гарохавай суп, гуляш з трыма таносенкімі лустачкамі мяса на бульбе/ — выгляд чырвонай рыбы, салатаў, дзевяцка гатункаў кілбасы, вянціліны, рулету, чырвоных — у ваках гараць! — памідораў, зялёных агурочкаў — распальвае пажаў у страўніку, у залозах. Дзіўна: апетыт наганяюць нават ружы і гваздзікі, што ўпрыгожваюць стол.

Раман ажно злюсьці апанавала: «Праг'юць дзяржаву такія гаспадары. Марнатраўцы! Народ душыцца ў чэргах за кілбасой, якую не ядуць сабакі і каты, а нуворышы, што толькі выпуліліся, нажыліся на збыдненні народа, гэтак шыкуюць». Ён ненавідзеў гэтых мужчын, большасць з якіх — яго равеснікі і яго ранейшыя саслужыўцы, модна адзетых пешчаных жанчын, што дома, у вёсках, чысцілі хлявы, а ў горадзе сядзелі сакратаркамі ці, у лепшым выпадку, рабілі ў школах. Хацелася плюнуць на багаты стол, на самаздаволеных спекулянтаў і пайсці дадому піць чабаровы чай. Лепш выпіць з бацькам і дзедом; за кнігамі стаіць яшчэ адна пляшка каньяку, купленая за хабар. Праўда, тлумачэнне будзе не з лёгкіх — сачыняць ён не ўмеў, хоць і вырас у сям'і пісьменніка. Яго ажно перасмыкнула, што і ён гэтак жа брудна, як яны нажываюць сваё багацце, далучыўся да гэтай «эліты». І пайсці яму ад іх нельга, раз ужо з'явіўся на вочы знаёмыя. Яны, падобна, узрадаліся, што ў кампаніі іх — дзяржаўны чыноўнік. Ішлі да яго, віталіся. Хоць не ён адзін з дзяржаўнікаў. Вунь работнік Саўміна, намеснік старшын гарвыканкома, старшыня райвыканкома — таго, дзе «Адрына». Сур'ёзна Вістун прыдумаў такую назву ці са здэкам? З каго? З роднай мовы? З рамана Канопліча?

Не, цяпер ужо не вырацаваў! Яго акружылі. Віталіся. Праз хвіліну, што на крылах, падляцеў Кін-Кіёнка — сама ветлівасць і раласць.

— Раман Данілавіч! Ну, вы малайчына! Люблю людзей, якія трыма-

юць слова. Глядзіце: прыстойная ж кампанія. Як кажуць палякі, нявелька, але пакондна. Кажуць, вы дасканала ведаеце польскую мову?

— Адкуль! Ведаю, як англійскую. Апошнюю, праўда, стараюся паглыбіць. Жыццё вымушае. А польскую ў нас кожны трэці ведае. Ды і амаль кожны паляк, наш партнёр, рускай валодае. Праблем няма. Толькі мой легендарны дзед часам вымушае мяне пагаварыць па-польску. А бацька — па-беларуску.

— Чым легендарны ваш дзед? — спытаў бізнесмен, з якім ён пазнаёміўся раней, на з'ездзе прадпрымальнікаў.

— Яму восемдзесят сем гадоў. З іх дзевятнаццаць ён адбыў у краях далёкіх і халодных.

— Выдатная атэстатыя — вам, — сказаў яшчэ адзін знаёмы, журналіст.

— Не мне. Дзеду.

Кін-Кіёнка схваціў Рамана пад руку, вывёў з кампаніі, якая, на яго думку, непатрэбная камітэцка.

— З кім вас пазнаёміць? Хто вас цікавіць?

— З мужчын — ніхто.

Гаспадар вясела засмяяўся.

— О, значыцца, жанчыны! Ухваляю! Скажу па сакрэту: у нас сваякія душы. Жанчыны — мая слабасць. Не адна. У такім разе я вас пазнаёмлю вунь з той не жанчынай — дзяўчынай. Мая кузіна, як казалі рускія дваране. Есць у беларускай эквівалент кузіны?

— Стрыечная сястра.

— Гэта — па лініі маці. А па лініі бацькі?

— А вы лінгвіст.

— Як кажа ваш сябра і мой шэф Марат Вістун: сапраўдны бізнесмен павінен быць універсалам. У Амерыцы першапачатковае накапленне капіталу рабілася малапісьменнымі, а то і зусім непісьменнымі людзьмі...

— Якія дзейнічалі пісталетам і нажом. Выразілі племя індзейцаў — захапілі іх зямлі. Адаслаў на той свет бліжняга свайго — прысвоіў адкрыты ім залатаносны ўчастак... Так расла дзяржава, якая дыктуе зараз законы і права.

— Усё правільна: дзікі Запад — дзікія норавы. А мы — цывілізаваныя людзі. У нас у бізнэс ідуць кандыдаты, дактары навук... Вунь мужчына з сівой бародой — член-карэспандэнт, прэзідэнт фірмы...

— Вы хочаце даказаць мне, што гэта людзі высокай маралі?

Кін-Кіёнка засмяяўся:

— Хоцеце ведаць? Я паважаю вашу непрымырмасць да новага класа. Зусім нядаўна я трымаўся вашых поглядаў. Усё цяжэ, усё мяняецца. Мяняецца свет — мяняецца мы. Таму нельга лічыць, што мы здраджваем поглядам сваім... Знікла аснова для тых поглядаў.

— Адступніцтва пачынаецца з выпрацоўкі «высокай філасофіі», якая апраўдае здраду.

Кін-Кіёнка зноў засмяяўся:

— А з вамі цікава пагаварыць. Калі-небудзь прыйду назоў, каб паспрачацца. Я лічыўся нядрэнным палемістам. Аднак мы забыліся на жанчын. Вераніка, дзіця маё, — ласкава паклікаў гаспадар. — Ашчасліў двух сумных мужчын увагай сваёй.

З кампаніі жанчын выйшла насустрэчу ім пекная дзяўчына. Высокая, гнуткая, у чорным вясчэрнім плаці з белым каўнерыкам, белым нагруднікам і белымі манжэтамі, плацце такое, па-сучаснаму моднае, між тым імітавала адзенне старажытнае, манаскае, з гістарычных фільмаў. З чарнатоў тканіны зліваліся гэтка ж чорныя, як вугаль, валасы, падобна не завітыя — натуральна кучаравыя, яны, у меру падстрыжаныя, падалі на плечы. А белы каўнерык адцягнуў смугласць шыі, твару. Здавалася, што жанчына з'явілася да па-зімоваму бледнатварыць, на зайздасць ім, са спякотнага поўдня. І абдала яна Рамана гарачынёй лета і духмянасцю кветак — такі пыхкаў водар ад яе духоў.

— Вераніка! Пазнаёмся. Мой студэнт былы і мой... хросны бацька фірмы нашай — Раман Данілавіч Юшкоўскі, сын пісьменніка Канопліча, якога ты, філалагія, добра ведаеш, не сумняваюся.

«Хросны бацька» — непрыемна кальнула, бо нагадала, што за «хрышчэнне» яму добра заглацілі. Але непрыемнасць — на міг. Яго зацікавіла дзяўчына... наўрад ці дзяўчына: ад куточкаў вачэй беглі здрадливыя зморшчынкі. Але самі вочы — прыгожыя, карыя, у тон смугласці шчок, шыі.

Паціскаючы яе руку, мяккую, але халодную, як у дактароў, што мяюць рукі спіртан, ён заглянуў у яе вочы... трохі сумеся. Не бліснуў там аганьці цікавасці да новага знаёмага, наогул вочы нічога не выяўлялі, абыякавасць не выпраменьвае ніякага святла, ні на якіх хвалях — кароткіх ці

Харэаграфія

ДОБРАЯ ЭНЕРГІЯ «ХАРОШАК»

доўгіх. Абыякаваць не грэе і не марозіць. У нейкай ступені хварэе на абыякаваць, праўда, іншую па змесце і форме, яго маці: слоў многа, нярэдка высокіх, а ўвагі да чалавека мала. Нават ён, сын, адчуваў дэфіцыт гэтае ўвагі. У бацькі, наадварот, увагі да людзей — ажно замнога, але яна нейкая як бы карысная не для іншых — для сябе, напэўна, ім кіруе адно жаданне — як бы вывудзіць ад субяседніка нешта такое — слова, думку, звычай, што можна ўставіць у апвесць ці сцэнарый. Шчырае ўвага да людзей у старога Юшкоўскага, ён улюбёны ў дзёда-легенду, стараўся вучыцца ў яго. І вучоба гэтая памагала яму ў партыйнай рабоце: яго любілі перш-наперш за ўвагу да людзей.

Прыгажуня гэтая не падоўна ні на каго з яго блізкіх. Але ў гэтым таемнасць яе, якую хацелася разгадаць.

— Вераніка! Аддаю Рамана Данілавіча пад тваю апеку, хоць хацеў зрабіць цябе гаспадыняй.

— Хросны п'е? — спытала жанчына, здзіўлены гасця.

— Ён нармальны чалавек ва ўсіх адносінах.

Вусны яе, нафарбаваныя, але яўна засмяглыя, як у дымостыка, неж грэбліва скрывіліся. Ад якіх слоў ці ўяўленняў?

— Давайце — нап'ёмся, — прапанавала яна Раману з дзіўнай непасрэднасцю, па-свойску. — Ёсць жа што выпіць!

Рамана гэта расмяшыла. А ў Кін-Кіёнка злосна бліснулі вочы, ён пагразаў сястры паліцам.

— Я табе нап'юся!

— Пайшоў ты к чорту! Начальнік! Я над вамі начальніца, багачы і панства!

Такая смелая непасрэднасць спадабалася Раману і яшчэ больш развяселіла. Жанчына стала сімпатычнай не толькі сваёй знешнасцю, але і незалежнасцю, свабодай. Паслала нахабніка к чорту і той аблізнуўся, абурэнне не пасмеў.

А Раману смех запаліў у яе вачах цікавае да яго. Абыякаваць знікла. Ён адчуў нейкім сёмым пачуццём, што яна ўрэшце звярнула на яго ўвагу, гэта палешыла яго самалюбства. Не толькі жанчыне, але і мужчыну прыемна, калі прадстаўніца — ды яшчэ такая! — кладзе на цябе вока. З'яўляецца тайная надзея, што пакаладзе і руку — абніме.

— Сядзем побач, — бадай загадала Вераніка, калі патрон паліцаў сустрэкае кагосьці з высокіх гасцей. — Я ж маю загад апыкаць вас. А наконт напіцца — я пажартавала. Хоць я сёння злосная і магу перабраць. Вы стрымлівайце мяне. Вам я буду падпарадкоўвацца. Абяцаю. Я добрая. Падатлівая.

Пасля першых чарак Вераніка стала вясёлая, гуллівая. Церлася нагой аб Раману нагу, узбуджаючы, што яго і радавала і моцна бянтэжыла: бацька дваіх дзяцей паводзіць сябе, што студэнт! Шаптал на вуха яму даволі гучна — чулі суседзі — характарыстыкі некаторым прысутным і... цалавала мочку яго вуха, цмокала ў шчака, і ён гатовы быў лезці пад стол — глядзяць жа знаёмцы, некаторыя, безумоўна, зайздросцяць, але тым больш будуць пляткарыць: крыў божа, калі ёсць хто знаёмы з Галкай — не адмыешся. Не забыцца паглядзець у люстэрка, каб хоць губная памада на шчоках не засталася!

Раман шчыра сачыў, каб Вераніка не піла: адстаўляў моцныя напіткі, наліваў шампанскага і проста вады. Ад вады яна моршчылася, гразіла яму пальчыкам, але не скандаліла — сапраўды падначальвалася. І ўсё-такі ён не ўсачыў, калі яна перапіла; выходзіла нібыта ў туалет, а стаяла за калонамі каля дальняга канца стала, і там «добра знаёмцы», відаць, задаволілі яе патрэбу. Вярнулася адтуль, пацалавала Рамана ў вусны — скандал! — і пачала перапыняць прамоўнаў рэплікамі. Адзін выступіў і залішне «мыкае»: «мы — новы клас», «мы — гаспадары жыцця», «мы — адзіная сіла»...

Вераніка падхапілася.

— Увага, спадары і спадарыні!

Хочаце, я скажу, хто вы? — Давай, Вера! Давай! — закрычалі ад групы маладых, гэтыя добра яе ведалі.

— Вы — свінні! Во хто вы! Гаспадары! Смех.

На добрым падпіці амаль усе былі, аднак змоўкі, толькі адзін нехта рагатнуў. Потым жанчыны абурана заенчылі. Колькі чалавек — афіцыйныя асобы — дэманстратыўна кінулі сурвэткі і паліліся.

Кін-Кіёнка падскочыў, даволі груба вывеў Вераніку з-за стала. Раман пачуў, як ён прашыпеў па-змяінаму:

— Ты ў мяне крывавамі слязімамі залешыся, падла!

Адкрыў свой 20-ты сезон Беларуска дзяржаўны харэаграфічны ансамбль «Харошкі» пад кіраўніцтвам Валянціны Гаявой. У канцэрце на сцэне рэспубліканскай філармоніі калектыву, як і заўсёды, паказаў новы ўзровень свайго мастацтва. І для гэтага неабавязкова было рыхтаваць новую праграму. Дастаткова яшчэ раз адпрацаваць лепшыя харэаграфічныя кампазіцыі і падаць іх па-новаму. Дасягаецца гэта вялікай працай /бясконцыя рэпетыцыі/ і прафесіяналізмам. І, зразумела, патрэбныя высокая культура, густ і творчы падыход.



Творчы момант заўсёды прысутнічае ў працы ансамбля. Гэта ўжо відаць з таго, як складзена праграма. Гэта сапраўдны спектакль, скампанаваны з яркіх, непаўторных нумароў.

Сваё выступленне «Харошкі» пачалі з новай харэаграфічнай кампазіцыі «Добры вечар» і «Мітусь» на тэму Калядных святаў. Яскравы, вясёлы танец як бы сімвалізаваў іскрыстасць, шчодрасць самога свята Калядаў. Можна сказаць, што падрыхтаваны сапраўды годны нумар да 20-гадовага юбілею, які мае спраўляцца гэтай з'явай.

Уразіла кампазіцыя «Перапілачка». Касцюмы, танцы нагадваюць славянскія матывы даўніх, яшчэ паганскіх часоў, калі ў купальскую ноч панавалі весялоўцы і каханне. Кадры і наступны танец глядзеліся зграбна і дынамічна. Адчувалася сіла і прыгажосць маладосці, яе прага да жыцця і дзейнасці. Вельмі каларытны «Шлюбны вальс». Нацыянальнае адзненне, асабліва танца і музыкі выявілі яшчэ адну яркую рысу беларускага фальклору.

«Местачковы вальс» — гэта спектакль характараў, кожны з якіх яркі і выразны. Гэта і хвацкі гусар з сваёй «дамай сэрца». Гэта і цудоўная мяшчанская парачка: коцік ды кошачка лашчаць адно аднаго. Гэта і самаўпэўнены чыноўнік з крыку нахабнымі і фанабэрыстымі адносінамі да сваёй дамы. Гэта і нервовы гімназіст са сваім надрыўным праўленнем рамантычнага каханья. Галерэю характараў завяршае весялун-местачковец са сваімі любоўнымі прыгодамі. Словам, перад намі — адзін дзень з жыцця звычайнай правінцыі. І ўсё гэта паказана з лёгкай іроніяй і з любоўю да кожнага персанажа.

І зусім неверагодны танец з гармонікам! Патрэбны незвычайнае ўменне і майстэрства, каб адначасова станчыць і сыграць на гармоніку. У танцы «Пава», дзякуючы яркім колерам, цікавай харэаграфіі і артыстызму выканаўцаў, атрымаўся жывы вобраз. Таленавіта падкрэслены ўсе асаблівасці паводзін гэтай птушкі.

Віртуозным было музычнае суправаджэнне. Зладжанасць і майстэрства музыкантаў злівалася ў адно з харэаграфічным дзеяннем. Усё гэта ярка выявілася ў фінале канцэрта: сапраўдны феерверк колераў, музыкі, танца, радасці, свята! Моцны эмацыянальны зарад артыстаў перадаваўся глядачам.

Кожны нумар складаўся не з набору харэаграфічных прыёмаў: абавязкова ў кожным з іх гучала пэўная тэма, афарбаваная ў сваю інтанацыю — гарэзлівую ці лірычную. Адчувалася фантазія і творчы падыход у стварэнні жывых кацін, выкананых у музыцы і танцы.

На канцэртах «Харошак» — заўсёды поўная зала. І справа не ў тым, што іншаземцам падабаецца з'яўка, а нашаму звычайнаму глядачу — гідовішча. Хаця і гэта патрэбна для цікавага канцэрта. Розныя бываюць відовішчы. Адно — дзікае, для стадыёнаў, і абуджэннем адпаведных інстынктаў. Другое — прыгожае, яскрава-эмацыянальнае, нагоўнеіае добрай энергіяй. Такую добрую энергію нясе кожнае выступленне «Харошак».

Канцэрты ансамбля заўсёды цікава глядзец і слухаць яшчэ й таму, што і праграма, і тэмы харэаграфічных кампазіцый і дасканала прадуманія, і прафесійнае выкананія. Не вык жоцэнне — і той канцэрт з кастрычніка.

Розныя харэаграфічныя тэмы змянялі адна адну, іскрыстасць чаргавалася з пранікнёнай лірыкай, дынамізм — з драматычным дзеяннем. І калі такое па сілах харэаграфічнаму калектыву, то гэта ўжо з'ява высокага ўзроўню.

Узроўню такога можна дасягнуць дзякуючы высокаму прафесіяналізму і майстэрству, але гэтага недастаткова. Патрэбна духоўнасць, карані якой у нацыянальнай свядомасці і грунтоўнай традыцыйнасці. У традыцыйнасці ёсць вялікі патэнцыял, захаваны ў глыбіні народнай творчасці. І калі ісці да гэтых глыбінняў, дык заўсёды можна знайсці новыя творчыя магчымасці. Як гэта і робіць мастацкі кіраўнік ансамбля «Харошкі» народная артыстка Беларусі В. Гаявая. І неабавязкова шукаць авангардныя прыёмы. Дастаткова ўзяць фальклорныя матэрыялы, зразумець яго, адчуць, уявіць асаблівасці — і можна ствараць свабодна і цікава. Праўда, калі ёсць талент, які засцеражэ ў гэтай свабодзе ад разбэшчанаці, пошласці або фальшты.

Яшчэ вельмі важная якасць калектыву — добрасумленнасць. У глядача няма адчування, што артысты стомленыя, што ў іх адно жаданне — проста «адбыць» на сцэне. Вядома, што добрасумленнае выступленне вымагае вялікіх фізічных і эмацыянальных сіл. І здаецца, што ў «Харошак» гэтыя сілы невычэрпныя. Глядач ніколі не заўважыць стомленасці, і як вынік — абыякаваці ў працы. І дай Бог сілы «Харошкам» надалей, каб жыло Беларускае мастацтва.

Аляксандр МУХІН,
аспірант БДУ

Выставы

ДЗЕЦІ МАЛЮЮЦЬ АНЁЛАЎ

Дом работнікаў мастацтва на праспекце Скарыны — своеасаблівае мадэль свету чалавечай свядомасці, са сваёй касмагоніяй, багамі і героямі. Першы паверх асацыяруецца з ніжэйшым светам зямных страстей і жаданняў. Ён аддадзены пад рэстаран і бар, адсюль выходзіць цыгарэтны дым і адпаведная музыка. На другім паверсе — выстаўная зала, якая прымае розныя выстаўкі-продажы, аўкцыёны. Тут пануе дух бізнесменаў, прадпрыемальнікаў, уключаючы сферу мастацтва. Трэці і апошні паверх самы ўзвышаны, светлы, бо тут час ад часу праводзяцца сустрэчы людзей, якія вераць у бога, выступаюць прапагандзістамі розных рэлігійных канфесій. З 28 верасня па 8 кастрычніка тут праходзіла выстаўка дзіцячай хрысціянскай творчасці. У яе экспазіцыі былі работы з музея дзіцячай творчасці Санкт-Пецярбурга, творы выхаванцаў Мінскай іканаліснай школы пры саборах Святога Духа, Пятра і Паўла, а таксама малюнкi, вырабы з гліны дзяцей Мінскага Палаца моладзі.

Чысты, незамутнёны «дарослымі» праблемамі ўнутраны свет дзіцяці, яго дзівоўна здольнасць успрымаць свет хутэй сэрцам чым розумам, знайшлі сваё адлюстраванне ў экспазіцыі. Некаторыя работы настолькі натхнёныя, непасрэдна і суп'езныя, што, здаецца, адчуваеш прамую лучнасць іх стваральнікаў з вышэйшым светам. Мне удалося пагутарыць з дырэктарам

Музея дзіцячай творчасці Санкт-Пецярбурга Вікторыя Сцяпанавіч Жогінай. Яна расказала, што ідэя стварэння падобнага музея прыйшла да яе пасля прычытання кнігі Жаньы Агаміран «Дзіцячая карцінная галерэя. /Ерванскі вопыт работы з дзецьмі/». Цікава, што ў фондах музея не толькі малюнкi дзяцей, але таксама ноты створанай імі музыкі, літаратурная творчасць. У музеі вядзецца навуковае вывучэнне псіхалогіі дзіцячай творчасці, а ў 1991 годзе калекцыю папоўнілі малюнкi з аб'яўленага конкурсу «Дзеці Расіі ў пошуках Бога». На выстаўцы паказана частка работ з гэтага конкурсу.

«Анёл» Машы Забелінай /5 гадоў/ ляціць у чорным небе сярод блакітных падаючых зорак. Ён вельмі выразны па колеравых плямах, малюнку, кампазіцыі. У анёла труба. Ён прыставіў яе да вуха, нібы прыслухоўваючыся да зямных спраў. У кожнай дзіцячай працы свая адметнасць, якую можна назваць індывідуальнасцю. Паўсюль адчуваецца рука першаадкрывальніка.

Упрыгожаннем экспазіцыі стала кераміка студыі з Палаца моладзі. Вясёлыя гліняныя гарадок з забавнымі, вельмі жывымі фігуркамі асабліва прываблівы дзецям. Гліняныя званочкі нават звяняць як іх «старэйшыя браты» — званы. Увогуле, тут усё сапраўднае, і перш за ўсё радасць творчасці.

У выяўленні дзецьмі сцэн са Святога пісання праглядваюцца ўмоўна два падыходы: свецікі

і рэлігійны. Да другога можна аднесці работы выхаванцаў дзіцячай іканаліснай школы пры саборах Св. Духа і Пятра і Паўла. Уплыў іканаліснага дзіцячага свядомасці безумоўна. Традыцыйныя іконы вывучаюцца праз капіраванне лепшых узораў і патрабуюць ад дзіцяці вялікіх намаганняў. Таму даволі вялікі працэнт «цяжучасці кадраў» у студыі, нягледзячы на тое, што жадаючыя набіраюцца з няздольных школ. Недахоп майстэрства папаўняецца эмацыянальнасцю, адухоўленасцю вобразаў.

Выстаўка прадеманстравала і рэальны стан, рэальныя праблемы дзіцячай творчасці на Беларусі. Работа з дзецьмі вядзецца вялікая, але ўсё гэта разрозненае. Відаць, настаў час «збіраць камяні», а дакладней, тры зярнаты найбагатага вопыту, які ёсць у розных эстэтычных цэнтрах, палацах культуры, школах. Вопыт Санкт-Пецярбурга паказвае накірунак для энтузіястаў дзіцячай творчасці, надае упэўненасці тым, хто сумняваецца. Выстаўка сведчыць пра добрую базу для музея дзіцячай творчасці ў нас, у Мінску. Праблема ў адным — патрэбны людзі, здольныя ствараць такія музеі, патрэбна сапраўдная апантанасць, якая пераадоўвае любыя перашкоды. А пакуль дарослыя высяняюць для сябе азбучныя ісціны, дзеці малююць анёлаў, Хрыста, Панну Марыю і ўсё, што бачаць каля сябе. Няўжо гэтыя ярлыны кануць у Лету?

Ігар ПЯРЭРВА

СУРМА, БАСЭТЛЯ... ЦЯПЕР — ХОРУМ...

Гэта ўсё старадаўнія беларускія музычныя інструменты, якім даў другое жыццё, вярнуўшы іх з небыцця, вядомы беларускі музыка і рэстаўратар Уладзімір Пузыня. Дзякуючы яго ўмельным рукам зноў загучалі не толькі сурма і басэтка. Уладзімір Якаўлевіч удасканаліў ліру, традыцыйную жалейку. І вось цяпер — хорум...

Вам гэтая назва нічога не гаворыць? Прызнацца, не гаварыла і нам, пакуль не пабывалі ў майстэрні У. Пузыні, так званай «беларускай хатцы», што месціцца ў адным з інтэрнатаў Мінскага інстытута культуры. Аказваецца, нашы продкі карысталіся хорумам /другая назва «хоро»/ яшчэ ў XIII стагоддзі. Менавіта на гэты час прыпадае пашырэнне дзейнасці скамарохаў — старажытных музыкаў, танцораў, песняроў. Між іншым, першым пра іх згадаў у сваіх казаннях яшчэ Кірыла Тураўскі /упамінае яго адносіцца да XII стагоддзя/.

Аб дзейнасці скамарохаў, на шчасце, да нашых дзён захаваліся некаторыя іканаграфічныя матэрыялы. У прыватнасці, момант іх выступлення адлюстраваны ў «Радзівілаўскіх летапісах» XIII ст. На ім паказана народнае ігрышча, якое некаторыя даследчыкі называюць «Русалія». У цэнтры кампазіцыі — выразная постаць жанчыны. Яна выступае ў ролі «русалкі», выконвае старажытныя язычніцкія танцы. Губач танцуюць два скамарохі. Па баках мініяцюры, на ўмоўных пагорках, знаходзяцца глядзчы, па чатыры чалавекі. У «русалкі» — барабан. Музыкант справа іграе на музычным інструменце тыпу свірэлі. Даволі выразна бачна, як пальцамі левай рукі ён перабірае «ладзі». Паперадзе яго — яшчэ адзін скамарох. У яго руках інструмент нейкай дзіўнай формы. Быццам жалейка перарэзана папалам і абодва канцы ўстаўлена ў ... загадкавы шар. Даследчыкі мяркуюць, што ён выкарыстоўваўся ў якасці рэзанатара для ўзмацнення гуку. Гэты музычны інструмент і мае назву «хорум» ці «хоро».

Пра ўсё гэта У. Пузыня падрабязна расказаў вядомы даследчык беларускай даўніны /найперш тэатральнай і музычнай/



Г. Барышаў. Ён жа, ведаючы майстэрства Уладзіміра Якаўлевіча, і прапанаваў яму адрадыць хорум.

Лёгка сказаць — адрадыць! А як? Перш-наперш, У. Пузыня разабраўся з прызначэннем «шара». З тым, што выкарыстоўваўся ён у якасці рэзанатара, не пагадзіўся. Хутчэй за ўсё «шар» выкарыстоўваўся ў якасці збіральніка паветра, своеасаблівага рэзервуара яго, каб, скажам, тая ж жалейка ці

дудка давала адначасова два гукі...

Ну, а з чаго гэты самы «шар» нашы продкі рабілі? Думаў-гадаў У. Пузыня і прыйшоў да думкі, што ў якасці матэрыялу яны муслі выкарыстоўваць што-небудзь з таго, што ў сялянскім двары было... пад рукой. Скажам, гарбуз?

Выбраў Уладзімір Якаўлевіч патрэбны гарбузок, старанна абрэзаў з абодвух бакоў, каб адразу былі адтуліны, куды «свісцёлку» ўстаўляць, і паклаў яго сушыцца. Гарбуз жа палая-жаў-палаяжаў і... пачаў гніць. Засталася ўзяць цэлы гарбуз. І пакласці яго не на месяц і не на два.

Ляжаў гарбуз паўгода, ляжаў год. Не гніе, а толькі становіцца больш лёгкім. «Значыць, нутро высыхае», — здагадаўся У. Пузыня. Праз паўтара ж года зноў узяў яго ў рукі. Яшчэ раз «пагушкаў». Здаецца, акурат тое і трэба. Зусім высох. Цяпер і выразаў з абодвух бакоў адтуліны, высілаў насенне. Рэзервуар для паветра — лепшага не знойдзеш! А ўжо дудачкі рабіць Уладзімір Якаўлевіч даўно навучыўся.

Так і вярнуўся з небыцця, дзякуючы ўмельным рукам майстра, яшчэ адзін старадаўні беларускі музычны інструмент. А заняла гэтая карпатлівая, адначасова і па-свойму даследчыцкая праца тры гады.

Цяпер рэстаўратар працуе над тым, каб замест адной дудачкі ў хоруме зрабіць дзве, спараныя. Тым самым атрымаецца магчымаць вар'іраваць гукам.

Што ж, калі дакладнага апісання інструмента няма, даводзіцца разлічваць толькі на самога сябе. Ды талент ніколі не падводзіць!

**Алесь МАРЦІНОВІЧ,
Уладзімір КРУК /фота/**

Замест фельетона

ТОСТ ЗА СЦІПЛАСЦЬ

Які ж мы сціплы народ! Чаго ж мы толькі не прызвычаліся саромецца ды... баяцца! Але ўсё, здаецца, нарэшце адбаяліся. Радзіма пакрысе пачынае ўзгадваць сваіх сьніоў, якімі без усялякіх выняткаў мог бы ганарыцца любы еўрапейскі народ: Будны Сымон, Скарына Францішак, Валян Андрэй, Сапега Леў, Канстанцін Астрожскі. Той самы Астрожскі, які 8 верасня 1514 года пад Воршаю даў захопнікам перавагу мацункаў з нашага народа. Дваццаць пяць тысяч беларускіх ваяроў перамаглі і ўшчэнт разнеслі васьмідзесяцітысячнае войска маскоўскага ўладара. Тут бы і гонар шаноўнаму князю-ваяру скласці, але — не. Выйшла, як кажуць у старэйшага брата, маленечкая няўвязачка. Перамога, апынулася, крымінальная. У сэнсе не сама перамога, а яе святкаванне. Маўляў, распальванне варажасці да братага народа. І тут узнікае міжволі пытанне: няўжо маскоўскі цар і купка ягоных баяраў — нам браты? Крыў Божы! Ён жа — «бацюшка». Дый перамаглі мы не братні народ, бо ваявалі не з народам, а з царом маскоўскім і войскам ягоным. Дык што тады замінае нам, як кажуць, «на дзяржаўным узроўні» ўхваліць беларускае войска і яго нага правадыра? Няўжо ў беларусаў маецца, акрамя баялівасці і сціпласці, яшчэ нейкае невядомае нам пачуццё? Мабыць, гэта чаканне, што за звышзбыўнасць, баялівасць і сарамлівасць расійскі ўрад, прэзідэнт ці Вярхоўны Савет нальіць лішнюю шклянку нафты. Ага, чакай Пётры — сыр з'ясі. Дамо, кажа, дамо, потым дагонімо і яшчэ дамо. І ўсё-ткі, а раптам, а знянацку? Надаея, як вядома, памірае апошняй. Дык мы пачакаем нафты, рыцыны або яшчэ нейкай трасцы, а Канстанцін Астрожскі і тыя дваццаць пяць тысяч — ім ні нафты, ні руды, ні газу не трэба — пачакаюць яшчэ 479 год. Так што давайце саромецца і баяцца. Няўпрыклад «старэйшаму брату».

У 1989 годзе ў выдавецтве «ДОСААФ СССР» выйшла кніга В. Каргалава «Полководцы Руси IX—XVI веков». У гэтай кнізе маскоўскі ваявода Даниіл Шчэня,

той, што паклаў на рацэ Вядрошы сем тысяч беларускіх вояў, названы адным з лепшых палкаводцаў. Ну, скажам, гэта Каргалаў, які нават тэрор Івана Жаклівага супраць свайго /! / народа спрабаваў апраўдаць. Але вось кніга Ю. Аляксеева «Государь Всея Руси», выдадзеная ў Новасібірску ў 1991 годзе, яшчэ таксама ў СССР, з серыі «Страницы истории нашей Родины». Дык там чорным па белым бітва на Вядрошы названа «одним из самых замечательных событий эпохи. Полный разгром литовского войска и пленение его предводителя — крупнейшая победа со времен Куликовской битвы». Ну, а нам, сціплым, сёння вядома, што літоўцамі тых часоў і былі сённяшнія беларусы. І ўвогуле тая кампанія пачатку XVI стагоддзя была надзвычай цікавай. Не зважаючы на «крупнейшую победу со времен Куликовской битвы», маскоўскі ўладар «не переставал надеяться на помощь Менгли-Гирея» /крымскага хана. — С. В. / «Великий князь предложил хану двинуться по маршруту Киев—Слуцк—Суров—Пинск, т. е. в тыл /! — С. В. / смоленской группировке литовцев».

Але Менлі-Гірэй меў уласныя задачы і пайшоў па накірунку Киеў—Луцк—Львоў—Люблін. І тут ужо шаноўны аўтар бяду, што татары «в течение трех месяцев грабили польские и русские /? — С. В. / земли». Як быццам крымчакі не равалі б беларускія землі, калі б пайшлі па напрамку, што ўказаў Іван III Маскоўскі!

Але тая вайна некаж скончылася, потым памёр Іван III Васільевіч, яму на змену прыйшоў Васіль III Іванавіч, і пачаў новую вайну супраць братага народа.

А наш князь К. Астрожскі? Ён уцёк з палону і пад слынным горадам Воршаю даў васьмідзесяцітысячнай армадзе захопнікаў, што і дваццаць пяць тысяч беларускіх хлопцаў, калі, канешне, яны не сарамліўцы і не баяліўцы, тое-сёе могуць.

Але, праўда, нашто ўхвала мёртвым, абы спалася спакойна. А нам, жывым, мо лішня шклянка нафты перападзе за сціпласць.

Сяргей ВЕРАЦІЛА

«БЕЛАРУШЧЫНА — СТАРТАВАЯ ПЛЯЦОЎКА Ў СВЕТ ТВОРЧАСЦІ...»

(Пачатак на стар. 5)

напісаў рэцэнзію на кнігу Р. Семашкевіча, у якой працягваў артыкул з «Літвы літэратурной», дзе згадаўся А. Луцкевіч.../.

Мы спаквала ўцягваліся ў літаратуру, і не толькі беларускую, бачылі, што рабілася ў свеце. У «Майстроўні», напрыклад, паставілі «Цара Максіміліана», а другой пастаноўкай абралі «Лысуя спявачку» Эжэна Ёнэско — французскую п'есу абсурду. Адным словам, да розуму цягнуліся па-свойму. Нацыянальная ідэя, кажуць, — замкнёнасць, абмежаванасць. Нам жа свет адкрываўся праз яе.

Пакаленне? Магчыма, час пакаленняў сыходзіць, і нас ужо зменіць не нейкая новая тусоўка, а — персаналіі. Бо як толькі скончылася эпоха застою — знікла, развалілася «агульная нясукая канструкцыя»; усё скранулася і палпыло. Сітуацыя мяняецца ці не кожны дзень; чалавек, прыгаломшаны зменай цен, дэстабілізацыяй, упадае ў дэпрэсію. Мы раней казалі, што супрацьстаям мяшчанству... Вазьмі «ЛіМ» пачатку 80-х, там ледзь

не ў кожным нумары: мяшчанства — гэта... З адмоўным знакам. А дзе сёння тое мяшчанства?

Таго, адносна чаго можна сябе пралічыць, — няма. Узнікае, такім чынам, праблема для пакалення наступнага — адносна чаго сябе мысліць? Таму, мабыць, малады будучы ісці не нейкай групай, а — асобамі. У прынцыпе, так яно і павінна быць: кожны рэалізуе свой праект.

— Калі ты ўсвядоміў свой праект, канчаткова перасягнуўшы палітыку і схіліўшыся да літаратуры?

— Відаць, тады ж, на пачатку 80-х. Творчасць вабіла больш, чым палітыка, хоць яшчэ доўгі час мы рабілі наскрозь палітычны самвыдат. Праўда, грунтоўных паліталогічных распрацовак у нас не было. Літаратура адначасова была палітыкай; палітыка вельмі часта пераходзіла ў літаратуру. І тое і другое было неакрэслена.

Але цяпер, калі беларуская дзяржаўная палітыка набывае акрэсленасць і сама-

стойнасць, і нацыянальная мара такім чынам ператвараецца ў рэальнасць — а тое для мары пэўная «смерць» — для беларушчыны ёсць выйсце ў Космас, на касмапалітычны ўзровень. *Беларушчына — стартавая пляцоўка, з якой мы выходзім у свет творчасці.* У ёй мы набываем светапогляд, набываем галоўнае дзеля творчасці — мову, каторая ёсць мысленне, і з тым выходзім у Космас, дзе наша мара і мае быць.

— Але «мары» нашы, здараецца, занадта амбіцыйныя...

— У сярэдзіне беларушчыны нам няма чаго дзяліць і ўчыняць канфрантацыі: у нас няма дастаткова моцных пазіцый, каб яны маглі паўстаць у апазіцыю адна да адной. Хоць ёсць зусім розныя ўзроўні адраджэнцаў... Нацыянальнае адраджэнне павінна быць палітрай: усякае аднадумства было б для нас канцом усяму...

Людзі робяць выбар і ажыццяўляюць яго па-свойму. Можна, напрыклад, ускінуць рукі і распачаць плаканне, галас /чаго не

бракавала ў мінулым і дастаткова яшчэ чуваць цяпер/. Але плаканне ўстыла: нельга што-колічы збудаваць крынучы, лямантуючы, бясконца драматызуючы становішча, — бо гэта ўсё дэструкцыя. Трэба прадумаць сітуацыю і пачынаць рабіць *сцвярдзальныя рэчы*. У мяне была спроба перагледзець спадчыну Купалы, Багушэвіча, Багдановіча, каб выбраць сцвярдзальныя рэчы. Яны ёсць, іх можна вылучыць. Падборкі ствараюць дзіўнае ўражанне — ГЭТА ЗУСІМ ІНШАЯ ЛІТАРАТУРА.

Прышла пара канчаць з негатывам: калі мы дбаем пра ўзгадваанне ва ўлонні беларушчыны новага творчага пакалення, трэба будаваць новую нясукую канструкцыю. Гэта будзе, дапусцім, нацыянальная дзяржава і беларуская духоўнасць, якія мусяць мець — такое цалкам магчыма — прывабны выгляд. Дзеля гэтага трэба найперш пачынаць працаваць у сярэдзіне самой культуры. Мы ж настолькі здылетанцелі ў галіне мыслення... Чытаеш літаратурную прафесуру і думаеш: а чым, уласна, іх мысленне адрозніваецца ад мыслення Любога з дзесяці тысяч, што сабраліся на плошчы і крымаць «За Бацькаўшчыну!»? Але ж прафесар — гэта прафесійнае мысленне...

Слушна глядзець на рэчаіснасць не як на гібель нацыі, а як на зададзены аб'ём працы. Найлепш жа робіцца з добрым настроем.

ЛіМ - часопіс

МУЗЫКА

ПАМЯЦЬ — У ВУЧНЯХ

З нагоды 80-годдзя з дня нараджэння заслужанага дзеяча мастацтваў Беларусі прафесара Рыгора Шэўцэўскага ў Беларускай акадэміі музыкі адбыўся вечар яго памяці. Народны арыст рэспублікі кампазітар А. Багатыроў, дырэктар музычнага ліцэя У. Кузьменка, прарэктар акадэміі А. Рашчупкін, дацэнт гэтай ВНУ В. Рахленка /вядучая вечарыны/ ды іншыя гаварылі пра Р. Шаршэўскага як пра сціплага дабрадушнага чалавека, таленавітага музыканта, педагога, які з 1939 г. да апошніх дзён свайго жыцця быў адданы Беларускай кансерваторыі. Вучні Р. Шаршэўскага — заслужаная артыстка РБ Л. Талкачова, І. Калесніківа, Т. Самойленка і іншыя выканалі класічныя фартэп'яныя творы.

П. ГАРДЗІЕНКА

ВЫТОКІ

«СЯЛЯНСКАЯ ХАТА»



стала не толькі музеем беларускага побыту, а і своеасаблівым кабінетам для заняткаў выхаванцаў Гомельскага дзіцячага садка № 154. Дзякуючы старанням калектыву, а асабліва выхавальца старэйшай групы Алены Берастневіч, гэты куток — дакладная копія старадаўняй хаты, пачынаючы са сцен і канчаючы такімі дробязямі, як курынае крыло, якім вымталі з печы попель. З цікавасцю знаёміцца дзеці са старадаўняй калыскай для немаўлят, маслабойкай, традыцыйным куфрам з пасагам — усім, што ўвасабляе побыт беларускай вёскі.

На здымку: Алена Берастневіч са сваімі выхаванцамі ў «сялянскай хатце».

Фота Сяргея ХАЛАДЗІЛІНА, БЕЛІНФАРМ

НАШЫ ГОСЦІ

«БОНІ М» І ДАБРАЧЫННАСЦЬ

Чатыры канцэрты даў вядомы гурт «Боні М» і яго салістка Ліза Мітчэл у Мінску, Гомелі й Магілёве. Адзін са сталічных канцэртаў быў дабрачынным, для воінаў-афганцаў. Першыя гастролі ансамбля на Беларусі адбыліся па ініцыятыве Тэатра песні Я. Паплаўскай ды А. Ціхановіча і Магілёўскай абласной філармоніі, некаторых іншых арганізацый рэспублікі. Шоу-балет Магілёўскай філармоніі суправаджаў артыстаў з-за Акіяна ў іх канцэртах па нашай краіне. Фундатарам канцэрта для воінаў-афганцаў стала ВКФ «Лада», а таксама фірмы «Лювал» і «Metincom», страхавая фірма «Помощь» і канцэрн «Амкадор».

П. Г.

КУЛЬТУРА

ШТО ТАМ, У ШКОЛЕ?

Сталічная беларускамоўная школа № 150 атрымала статус школы мастацтваў. Раней гэта была школа з музычна-харавым ухілам, цяпер рашэннем гарвыканкама зацверджаны тут тры напрамкі дзейнасці: харэаграфія, выяўленчае мастацтва і музыка. Дырэктар школы Г. Кахановіч гаворыць: «Кіраўніцтва школы, выкладчыкі — усе творцы, і таму яны не абмяжоўваюцца толькі навучаннем. Пры школе арганізавана некалькі калектываў мастацкай самадзейнасці, аркестр народных інструментаў /кіраўнік А. Максімух/, фальклорны ансамбль — малодшая група /кір. В. Дабравольская/, танцавальныя калектывы, сярод якіх два — народнага напрамку і адзін эстраднага. А яшчэ школа ганарыцца хорамі, ансамблем цымбалістаў і баяністаў. Вось таму яна і атрымала статус школы мастацтваў».

А яшчэ тут вядзецца канцэртная дзейнасць. Напрыклад, школа падтрымлівае творчае сяброўства з арганізацыяй Чырвонага Крыжа, ладзячы канцэрты для інвалідаў, удзельнічае ў святках — сталічных і свайго Фрунзенскага раёна. Мае сувязі з Беларускай, Санкт-Пецярбургам, Кіевам. Вырашана правесці восенню нават музычны фестываль. Паўны вопыт ужо ёсць. З нагоды 100-годдзя вялікага дзеяча музычнай культуры Р. Шыр-



мы тут — цэлы навучальны год ішоў фестываль, які завяршыўся сумесным выступленнем даравітых музыкантаў 150-й школы з пасланцамі Пружанскай, Навадворскай, Каралёўстанскай школ.

У жыцці школы мастацтваў ёсць нямала цікавага. Намеснік дырэктара па выхавальчай рабоце Д. Трыфанав прапанаваў арганізаваць тут працу па мадэлі дэмакратычнага парламента, каб абуджаць юных грамадзян Беларусі да грамадзянскіх учынкаў, развіваць іх актыўнасць, дэлавітасць, прынцыповасць. На дэмакратычных агновах кожны школьнік сам выбірае, уступаць яму ў скаўты ці ў Саюз моладзі Беларусі. Пры «парламенце» працавала ажно 12 «міністэрстваў». Напрыклад, «міністэрства замежных спраў» звязалася з дзіцячымі арганізацыямі Германіі, Польшчы, Галандыі. А «міністэрства спорту» арганізавала вялікі баскетбольны турнір, на які былі запрошаны лепшыя дзіцячыя каманды Мінска.

Дык, можа, у каго з явіцца жаданне дапамагчы гадаваць таленты і ўключыцца ў шэраг спонсараў? Калі ласка, запішыце тэлефон школы: 53-43-55.

Аліна НЯДЗВЕЦКАЯ

ЛІТКУР'ЕР

БУДЗЕ І СВОЙ АЛЬМАНАХ

Прывіцыйны Жлобін паступова становіцца адным з літаратурна-выдавецкіх цэнтраў рэспублікі. За апошнія гады тут па ініцыятыве мясцовай райгазеты ўбачылі свет пяць кніг. Тры кнігі прысвяцілі сваім землякам пісьменнік, ганаровы грамадзянін Жлобіна Аляксандр Калусцін. Гэта «Старая Рудня» /1990/, «Хлапчук з Дняпроўскіх берагоў» /1992/, «Добрым сэрцам чалавечым» /1993/. Аб ганаровых грамадзянах Жлобіна расказаў у сваёй кнізе «Жыццё прыгожае пражыць» /1992/ Аляксей Марціновіч.

І нарэшце ў кастрычніку бягучага года з друку выйшла пятая кніга — зборнік паэзіі жлобінскай паэткі Марыі Смірновай «След на земле». Сюды ўвайшлі вершы як на рускай, так і на беларускай мовах.

На гэты раз разам з рэдакцыяй райгазеты фундатарамі выдання выступілі гарадскія аддзелы культуры і адукацыі /М. Смірнова па прафесіі педагог/ і Беларускай металургічнай завод. Рэдагаваў кніжку, ж. і пералічыны вышэй выданні, рэдактар Жлобінскай райгазеты Пётр Шутаў.

А тым часам у жлобінскіх журналістаў наспела новая задума — падрыхтаваць да друку літаратурны альманах, куды ўвойдуць творы мясцовых аўтараў, на якія Жлобіншчына заўсёды была багатая.

Мікалай ШУКАНАЎ.

супрацоўнік жлобінскай райгазеты «Новы дзень»

СПАТКАННІ НА ТРАЕЦКІМ

22 кастрычніка ў Літаратурным музеі Максіма Багдановіча адбылася другая вечарына з цыкла «Спатканні на Траецкім». У гэты вечар прысутныя сустрэліся з паэтам і бардам Эдуардам Акуліным. Удзячнымі апладысмантамі яны сустрэлі напоўненыя душой лірычныя вершы і песні пра каханне, як заўсёды памайстэрску выкананыя самім аўтарам. Асабліва ўражаны былі тыя, хто ведаў Эдуарда Акуліна як загадкава філіі музея «Беларуская хатка», чую яго змястоўныя экскурсіі, бачыў цудоўныя міні-спектаклі народнага тэатра «Батлейка» ў выкананні Акуліна. Вечарына дала магчымасць даведацца пра розныя правы самавыяўлення шматграннай, таленавітай асобы.

П. КАЧАТКОВА

СПАДЧЫНА

ПЕРАДАЛА МАЦІ ПЕСНЮ...

Тамара Малевіч — выхавальца ў дзіцячым садзе калгаса «Скідальскі», што ў Гродзенскім раёне. Яе паважаюць дзеці за душэўнасць і — за песні. Гэта ў Тамары Міхайлаўны другое прызвание, і дзецям цікава з такой выхавальцай. Актыўная ўдзельніца мастацкай самадзейнасці калгаса, яна ведае многа народных беларускіх і рускіх песень. І калі выходзіць на сцэну, дык слухачы сцішваюцца ў чаканні пачуць прыемны і зычны голас. У рэпертуары Т. Малевіч пераважна лірычныя творы, якія яна радуе людзей. Любоў да спеваў у яе з маленства, ад маці з дэдам. Дзед быў гарманіст, а маці — вясковай п'янунай-завадатаркай. Т. Малевіч здолела зберагчы вясковыя пеўчыя традыцыі.

г. Скідаль



І. БАРЫСАЎ (фота аўтара)

ДРУК

«ЧЫРВОНКА» ЗБІРАЕ СЯБРОЎ

«Чырвоная змена», як вядома, адзіная беларускамоўная маладзёжная газета ў рэспубліцы. На жаль, не ўсе з тых, каму яна адрасуецца ў першую чаргу, сёння з-за матэрыяльных цяжкасцяў могуць выпісаць любімае выданне. Выдавецкая фірма «Белая Русь» сумесна з рэдакцыяй «Чырвонкі» вырашылі пайсці ім на сустрэчу. Прапанаваў вучнёўскім і настаўніцкім калектывам запойніць падпісныя квітокі, апублікаваны ў адным з апошніх нумароў, і даслаць на адрас рэдакцыі. «Чырвоная змена» будзе выпісана ім бясплатна, а калі дакладней — коштам той жа фірмы «Белая Русь».

Што ж, у наш складаны час неаблагодое выйсце, тым больш, што ў такім разе газету змогуць адначасова чытаць некалькі чалавек. Безумоўна, «ЛіМ», як і іншыя выданні, якія фінансуюцца з бюджэту, лішніх сродкаў на правядзенне такой падпіскі не мае. Але чаму б не зрабіць такую добрую справу тым фірмам, якія клопаюцца пра Адраджэнне? Чаму б не выпісаць ім беларускамоўныя выданні школ, садкам, бібліятэкам?

Н. К.

«БЕЛАРУСКАЯ ДУМКА», N 9

«Янка Купала і адраджэнне нашай дзяржаўнасці» — такі падзагалавак мае артыкул У. Гіламедава «Цяпер беларускай яе песні ўладар». У «Літаратурнай гасціні» — публіцыстычныя развагі У. Глушакова «Блікі».

Старонкі жыцця У. Сыракомлі перагортвае С. і алоўк — «А славуты «Ямшчык» з-пад Стоўбцаў родам...» Р. Платонаў працягвае знаёміць чытачоў з дакументамі, якія расказваюць пра тое, як праходзіла беларусізацыя ў дваццатыя гады — «Мэта — рэспубліка, ідэал — узорная». А. Сімураў /«Ці бывае святой хлусня?»/ вяртаецца да гадоў, калі працаваў карэспандэнтам «Правды».

«ТЭАТРАЛЬНАЯ БЕЛАРУСЬ», N 5

Нумар адкрываецца драмай Л. Левановіча «Чабор». Р. Смольскі выступае з палемічнымі нататкамі пра сучасную рэжысуру — «Безназоўнае».

Спецыяльны прысвечаны Беларускаму міжнароднаму фестывалю тэатраў лялек. Уражаннем аб ім дзеліцца В. Грыбайла /«Дзень першы»/, В. Нячай /«І грахі і збавенне наша»/, В. Козел /«Дзень другі»/, А. Савіцкая /«Дзень трэці»/, В. Нячай /«Дзень чацвёрты»/.

Л. Брандабоўская разважае пра манаспектакль Р. Маленчанкі «Калы адвечнага парога» /«Лісты, адрасаваныя свету»/. А. Падабед запрашае на фестываль спектакляў, што праходзіць у Мазыры /«Аматарскае. Прафесійнае. Народнае»/, а Я. Адамовіч — у Жыткавіцкі раён /«Ой, вясна-маці, хадзі к нам гуляці!»/. М. Макароў /«Тамніца, народжаная святая»/ расказвае, як рыхталася гэтае тэатралізаванае відовішча.

У. Мамонька рэцензуе кнігу Л. Бацюшкавай «Народная сцэна», выпушчаную Беларускамі інстытутам праблем культуры.

«СПАДЧЫНА», N 4

З эмігранцкага часопіса «Веда» /ліпень — верасень 1951 года/ перадрукаваны артыкул М. Куліковіча «Беларуская народная песня ў творчасці выдатных кампазітараў». Т. Габрусь /«Каравель над плошчай»/ знаёміць з ансамблем Калегіума «Зуліта» ў Пінску — архітэктурным помнікам, які, на жаль, знішчаны.

Ёсць мажлівасць пазнаёміцца з тэкстам Рыжскай дамовы ад 18 сакавіка 1921 года, рукапісам маёра А. Ружанцова «Беларускія войскі ў Літве /1918—1920/. Кароткі вайскова-гістарычны агляд», працягам артыкула В. Грыцкевіча «Дваранска-рускія перасяленні ў XIV—XVIII стст.», артыкуламі Р. Аўчынінскай «Мова вяды», У. Тапарова, А. Трубацова «Лінгвістычны аналіз гідронімаў Верхняга Падняпроўя», раздзеламі кнігі Ю. Вольфа «Князі на абшарах Вялікага княства Літоўскага ад канца XIV ст.» і Г. Сагановіча «Невядомае вайна /1654—1667/».

ГЭТА РАДАСЦЬ

3... ЗАСМУЧЭННЕМ

Выйшаў з друку ў выдавецтве «Мастацкая літаратура» першы том двухтомнага Збору твораў Язэпа Пушчы. І адразу стаў бібліяграфічнай рэдасцю, бо наклад — усяго адна тысяча паасобнікаў. Прытым невядома, ці ўдасца сённяшнім пакупнікам першага тома купіць другі том, бо выданне ж не падпісанае!

І ўсё ж не пра гэта трэба гаварыць. А пра тое, што, нарэшце, мы можам найбольш поўна пазнаёміцца з мастацкай спадчынай аднаго з самых выдатных нашых твораў. На жаль, два пасмяротныя выданні твораў Я. Пушчы /зборнік у серыі «Бібліятэка Беларускай паэзіі» і кніга «Сады вятроў»/ былі вельмі абмежаванымі ў памерах. На гэты раз прыняты захады, каб чытач меў усебаковае ўяўленне пра Я. Пушчу.

У першым томе, у прыватнасці, апублікаваны вершы, паэмы «Песні вайны», «Цень Консула», «Крывавы год», «Сады вятроў», пераклад з украінскай мовы верша У. Сасюры «Не спаткаюся ў полі я з вечарам...», а таксама шэраг крытычных артыкулаў, пазначаных 1922—1930 гадамі, г. зн. перыядам, пасля якога пачаліся для пісьменніка пакуніцкія дарогі.

У другім том увойдуць творы, напісаныя ў 1930—1963, устанаві С. Плашчынскай і А. Звонака, «Храналагічная канва жыцця і творчасці» Я. Пушчы.

ВЕСТКІ З ЗА МЕЖАУ

ЁСЦЬ І НА БЕЛАРУСІ ДЫСІДЭНТЫ?

Перад вамі вокладка трэцяга нумара часопіса «Index on Censorship», які выдаецца ў Канадзе з дапамогай міжнароднага ПЕН-цэнтра, асацыяцыі «Рэпартажы без граніц», Камітэта абароны журналістаў і інш. Нумар цалкам прысвечаны Беларусі і Украіне. Гэта вынік наведвання краін журналісткай Ірэнай Марыняк. «Пакуль што ні свабоду слова, ні правы чалавека нельга лічыць на Украіне і Беларусі трывала абароненымі», — гаворыцца ў рэдакцыйным слове. І таму творы беларускіх аўтараў часопіс друкуе як «дысідэнцыя» і забароненыя. З чым пагадзіцца мы не можам. Бо аповесць Адама Глобуса «Смерць-Мужчына», наведвае Анатоля Казлова і вершы Анатоля Сыса, якія змешчаны ў часопісе, друкаваліся і друкуюцца ў нас зараз зусім не ў падпольных, а цалкам афіцыйных выданнях. І ўсё ж сам факт перакладу і публікацыі ў англамоўным друку твораў нашых маладых аўтараў — падзея прыемная, з чым мы і віншваем А. Глобуса, А. Казлова і А. Сыса.

Н. К.



ЛіМ - часопіс

Думка чытача

КРЫХУ АБ ГОРКАЙ СВАБОДЗЕ

На гэтым магільніку я таксама зведаў магілікі мае мачахі й ейнае дачкі Галі. Галя мела няшчасце быць маленькай у цяжкія гады праклятай вайны і пасля яе: бацьку прысудзілі на 25 год цяжкіх работ, усю маёмасць канфіскавалі, і вась у такіх умовах мама /мая мачаха/ мусіла ўзгадоўваць вялікую сям'ю, у тым ліку й наймалодшую Галю. Зразумелая рэч — гэта дрэнна адбілася на ейным здароўі і таму яна ў маладым веку памерла.

У нядзелю чацвёртага ліпеня я маю вяртацца ў Менск, бо ў панядзелак пачынаецца 1 З'езд беларусаў свету. Грузімся зноў на слаўны трактарчык. Я развітаюся з сястрой Валяй і маленькімі Волькай, Лількай і Яначкам, і мы рухаемся ў кірунку Сіняўкі. Як толькі выехалі на вуліцу, мне аж дух заняло! Цэлая вёска на вуліцы. Кожны хоча развітацца і часам даць нейкі падарунак на ўспамін. Усе жадаюць шчаслівага павароту і зноў хутка прыедзжаць у Лучычы. Я ніколі не ўяўляў сабе, што мяне тут так гарача прымуць і так урачыста правядуць.

Аўтобус прыбыў у час, і я, пасля кароткага і ўзрушанага развітання, з усімі маімі пакункамі ўліхаюся ў яго. Крычу ўсім: «Бывайце!» і абяцаю хутка прыехаць зноў, бо дарогу ўжо добра знаю.

І вось я зноў у Менску. У панядзелак 5 ліпеня еду ў гатэль «Беларусь» на рэгістрацыю. Тут спатыкаю шмат знаёмых з цэлага свету, асабліва з ЗША і Канады: калегі з беларускай гімназіі імя Янкі Купалы ў Нямеччыне, калегі з Лювэнскага ўніверсітэта ў Бельгіі, сябры са скаўцкай арганізацыі на чужыне і г. д. Усё гэта — так нечакана і так чудозна, што трэба быць вялікім спецыялістам, каб усё дасканала апісаць.

Аб прабегу з'езда пісаць, думаю, будзе залішне, бо ўжо аб ім шмат пісалася ды, напэўна, будзе яшчэ пісацца ў розных газетах і часопісах.

Апошні развіталы абед быў у панядзелак, пасля якога мы, г. зн. Наташа, Вася і маленькі Яначка, паехалі на аэрадром Менск-2.

На аэрадроме атмасфера была даволі сумная. Шкада, што тут не так, як на іншых інтэрнацыянальных аэрадромах: здаў багаж, зарэгістраваўся і можаш да апошняе хвіліны перад адлётам самалёта спакойна правесці час. Тут не так: тут як здаў багаж, дык і сам з ім...

Ветліва пытае мяне мытны ўрадавец, ці я гавару па-расейску /магчыма, таму, што мой пашпарт — бельгійскі/. Адказваю, што, на жаль, не, але па-беларуску вельмі добра. «Дык гэта яшчэ лепш», — кажа ён і пытае, як доўга жыў у Бельгіі. Пачуўшы адказ, ён на чыстай беларускай мове заўважае: «Так доўга жыўчы за межамі Радзімы, вы так прыгожа гутарыце па-беларуску».

Да Бруселя даляцелі без ніякіх прыгодаў, хоць, праўда, у Вене прыйшлося даволі доўга чакаць на спалучэнне.

У заключэнне хачу выказаць маленькія заўвагі й ўражанні з майго кароткага побыту на роднай Беларусі.

Перш за ўсё, як ужо падкрэсліў вышэй, пасля доўгай адсутнасці паварот /праўда, кароценькі/ мой на Бацькаўшчыну быў проста чароўны. Пачуцца зноў на сваёй роднай зямельцы, пабачыць ейныя чудовыя краявіды, зноў спаткацца з роднымі, са знаёмымі і сябрамі дзяцінства — гэта тое, чаго нельга выказаць у словах, — трэба перажыць і адчуць асабіста.

Што негатывна ўрэзалася мне ў памяць падчас майго пабыту ў Менску? У першую чаргу — вялікая адсутнасць беларускае мовы. За ўвесь час я, магчыма, два разы пачуў гутарку на нашай мове. Калі мы з роднымі гутарылі па-беларуску, дык людзі прыслухоўваліся і часта пыталіся са здзіўленнем, адкуль мы яе так добра ведаем, адкуль я сам. Як быццам беларуская мова існуе толькі за граніцаю! Часам здавалася, быццам знаходжуся не ў сваім родным краі, не на сваёй роднай Беларусі. Думаю і ўпэўнены, што сітуацыя гэтая зменіцца, што наш народ ўрэшце зразумее, што яго падманвалі ўва ўсім, што тычыцца нашае мовы, культуры і гісторыі.

Многа мог бы яшчэ сказаць негатывнага пра архітэктару горада Менска, асабліва нерацыянальную пабудову жылых дамоў. Тут заўважаецца пабудова, планаваная на сацыялістычны капыл. Трэба спадзявацца, што будучыя архітэктары паправяць гэтую памылку, зрабяць з Менска найпрыгажэйшую сталіцу свету. А праз яе, як ні праз ніякую іншую сталіцу, плыве, як змейка, рака Свіслач. Здаецца, што ад яе нельга ўцячы: яна й злева, яна й справа, яна й спераду, яна й ззаду...

Упэўнены, што горад Менск, як уся наша дарагая Беларусь, можа прывабіць мільёны турыстаў, калі ўсё будзе зроблена па-людску. А я ўпэўнены, што некалі так будзе.

Янка ЖУЧКА

Сёння наша бяздарнае і шалалупнае жыццё выпрабуе апошняе людское цяпленне. На плечы простага, зацоканага чалавека з кожным божым днём кладзецца новы цяжар бядот і нястач.

Наша многалакутная і добрая беларуская зямелька стагнала і стогне ў роўнай меры як ад прыроднай кары, так і ад свайго ж, людскога рукатворнага зла. А яна ўсё вытрымала, усё сцяпела. Жыве мая Беларусь! І мы, яе верныя сыны і дочки, бясконца любім гэтую зямлю-гаротніцу і так доўга і цяжка пакутуем разам з ёю.

Я — мікраскапічны асколачак вялікадзяржаўнай, вялікападманнай і трагічнай імперыі, якая на пацеху ўсёму цывілізаванаму свету скончыла свой век бяскроўным самагубствам. Няхай мне не гавораць, што нехта разваліў вялікі Саветскі Саюз. Волат на гліняных нагах упаў і разваліўся на кавалкі пры помачы ўласных рук, якія столькі гадоў капалі самі сабе яму.

Я быў сведкам разбойнай сілы і духоўнага бяссілля Вялікай Дзяржавы...

Я з таго пакалення, якое некалі плявала на Юдавы сярэбранікі, а прадавала Хрыста задарам: крышыла царкоўныя храмы, ламала крыжы, як магла здэкавалася з вернікаў...

Я з таго пакалення, якое за свой кароткі чалавечы век з галавы да ног вымакла ў крыві і поце...

Я з таго пакалення, якое доўгімі дзесяцігоддзямі цягнула бурлацкую лямку паднявольнага існавання. Сёння мы, дзеці той вар'яцкай эпохі, часам перабіраем спрацаванымі пальцамі свае франтавыя і мірныя ордэны ды медалі, якім цяперака нуль цана ў базарны дзень...

Я з таго пакалення, што верай і праўдай служыла дзяржаве, якой няма і, дзякуй Богу, не будзе...

Я, нарэшце, з таго пакалення, якое сёння прымерваецца да жабрацкай торбаў на два плячы — крыж-накрыж...

Я з таго пакалення... І мне ў гэты авантурны і злачынны час не сорамна за сваіх тагачасных палчэнікаў — ні за жывых, ні за мёртвых. Мы, як тыя старцы, пакарліва ішлі за сваімі камуністычнымі павадзірамі па калдобістай дарозе немаведама куды...

У імя лжывай, бесчалавечнай бальшавіцкай ідэі мы прадавалі не толькі Хрыста, але і ўласных бацькоў. Не шкадавалі ні родных, ні блізкіх. І не наша віна, што мы апынуліся ў беспасветным тупіку. Нас кінулі як слепых кацянят на волю шалёнага, непрадказальнага лёсу. А той лёс круціць нас, бы тыя шчэпкі на цёмным і глыбокім віры, і не бачыцца нам светлай спакойнай плыні...

Цяпер мы настальгічна прыгадваем тыя гады, калі мелі запрацаваны кавалак хлеба і яшчэ нешта да хлеба. І былі шчаслівымі, бо лепшага ў сваім жыцці не ведалі. Нам ярка свяціла сонейка сталінскай Канстытуцыі. Свяціла, ды не грэла! Нам з малых гадоў да самай смерці, як штодзённую малітву, талдычылі, што савецкая Канстытуцыя самая дэмакратычная ў свеце, самая народная, самая, самая... А ў той «народнай» была ўзаконена процьма розных абавязкаў для савецкіх людзей і наабячана такая ж прасца праваў. Толькі тыя правы заставаліся абяцанкамі-цацанкамі. За прыгожай і прывабнай канстытуцыйнай шырмай хавалася рабскае бяспраўе. Жылі і працавалі не па Канстытуцыі, а па ўказанні партыйнага стальнога кулака.

Нарэшце мы дачакаліся жаданай свабоды. Ужо сем гадоў, як з нашых намуляных

каркаў упаў хамут камуністычнай дыктатуры. Але пасля вялікай радасці хутка наступіла вялікае расчараванне: свабода аказалася гарчэй палыню...

Якраз у час усенароднага перабудоўчага лікавання я напалкаў патомнага хлебарабца, мудрага чалавека.

— Як вам падабаецца перабудова? — пытаюся. — Ці лягчэй дыхацца стала?

— А дзе ты, браце мой, тую перабудову бачыў? Адзін тандэт, а не перабудова. Калі, скажам, перасыпаюць хату, то найперш кладуць новы падмурак. А ў нас што выходзіць? Пачалі перасыпаць жыццё на гнілым савецкім падмурку. Ты паглядзі толкі, што робіцца! Пачынаючы з сельсавета і канчаючы Мінскам, усюды гаспадарыць тыя ж самыя парцейцы, якія вялі нас да камунізму! Іх жа, браце ты мой, цэлая пloidма, больш чым пры камуністычным рэжыме было! На дармавых і далікатных харчах яны плодзяцца, не раўнуючы, як блокі ў старым кажусе... Памянеш маё слова, Міхайлавіч, даб'юць яны нашу дзяржаву да ручкі...

Як у вадзі глядзеў мой выскowy суб'яднек: дабілі-такі! Што раскрадзена, што распрададзена, а што апошлена і аплывана. Суверэнную і Незалежную Рэспубліку на людскіх вачах абабралі да ніткі...

Нашы валадары за кошт голага, падманутага народа абагацілі сябе, сваіх дзяцей, родзічаў, фаварытаў, палітычных лакеяў і прастытутаў.

Нахапаўшыся і наеўшыся да адвалу, кіруючая камуністычная раць акрэгла, асмялела, вылезла з акапаў і пачала шалёную атаку супраць народнай дэмакратыі. У слепой барацьбе за ўладу яны забыліся пра свой народ і яго надзённы патрэбы.

На днях збярэцца чарговая сесія Вярхоўнага Савета рэспублікі, на якой будзе вырашацца лёс новай Канстытуцыі. Не трэба быць палітолагам, каб зрабіць дакладны, гарантаваны прагноз: праект новай Канстытуцыі так і застаецца праектам. Камуністычная большасць у парламенце трэба ў першую чаргу неабмежавана ўлада, а не Канстытуцыя. Учора камуністы ўхвалілі законы аб нацыянальнай сімволіцы і беларускай мове, а сёння здэкуюцца і з таго, і з другога. Учора яшчэ яны гаварылі аб праекце новай Канстытуцыі, а сёння ідуць у наступ за аднаўленне былой савецкай улады...

Дужа шырокае прадронне раздзяляе дзве няроўныя сілы ў нашым парламенце. Нават у тым выпадку, калі б камуністы ў нейкай меры і «паступіліся б сваімі прычынкамі», то і тады было б мала радасці. Справа ў тым, што праект новай Канстытуцыі нацэлены ў сваёй аснове на савецкі дзяржаўны цэнтралізм. Па сутнасці, Вярхоўнаму Савету і нам з вамі прапаноўваецца старая, латаная і пералатаная савецкая Канстытуцыя, скупа прыпраўленая даволі сціплымі дэмакратычнымі заваёвамі.

Зноў Саветы, зноў тая ж слаўная лясвіца знізу ўгору!

Паспрабуй пры такім вертыкальным канвееры паскардзіцца на незаконны дзеянні мясцовага Савета! Цябе будзе чакаць бясконцая блуканні па нетрах чыноўных кабінетаў, зацяглыя адліскі-пераліскі.

Мы гэта перажылі, мы гэта добра ведаем. Нам прапаноўваецца падхарошаны камуфляж былога, тройчы праклятага, савецкага бюракратызму.

У сапраўды дэмакратычных краінах скаргі і канфліктныя сітуацыі вырашае незалежны суд. Строга прытрымліваючыся літары закона, ён не стане адбелваць чыноўныя мундзіры

і ратаваць іх забруджаную чэсць. Але такое нам толькі сніцца...

А вось сённяшняя наша ява не можа не трывожыць. Камуністычная большасць у Вярхоўным Савете, кіруючая эліта Савета Міністраў ужо даўно за плячыма свайго народа вядуць палюбоўную змову з маскоўскімі аднадумцамі. Гэты палітычны хаўрус вядзецца адкрыта і мэтанакіравана: Расія, маўляў, без нас пражыве, а вась мы без Расіі прападзём, як швед пад Палтавай...

Ім сніцца старэйшая сястрыца па савецкіх загарадках, якая цяпер дыктуе сваёй беднай і паслужманай суседцы бязбожнае цэны на паліва, на тавары неадкладнага ўжытку. Зманьваючы нашу рэспубліку ў эканамічную суполку, былая наша сваячка заганяе нашага знямолага і схуднелага «зайчыка» ў надзейную пяцельку...

Нам рыхтуецца новае ярмо. Праўда, зусім нядаўна атрымалася трагічная асечка. Расійскі ценявы прэзідэнт-аднадзёнка і ачмурзлы спікер парламента разам са сваімі памагатымі чакаюць у Ляфортаве свайго суднага дня, а іх беларускія сябры і змоўшчыкі правяць трызну: і другая спроба падняць на ногі нябожчыка — Саветскі Саюз — канула ў Лету...

Пры першай спробе, у жніўні 1991 года, камуністычныя сілы адчулі пэўную нерашучасць і страх перад правасуддзем, а пры другой спробе — сляпу прагу да рэваншу любой цаной. Нават цаной крыві... Гэта ўжо трывожна і небяспечна пры сённяшнім палітычным і сацыяльным кавардаку, калі: расце спекуляцыя і хабарніцтва, лютуе рабунак і бандытызм, жыццё і смерць выраўняліся ў цане, больш плачуць на хаўтурах, чым смяюцца пры народзінах, старэе і выраджаецца беларуская нацыя...

Дык якія ж, скажыце, дэмакратычныя заваёвы мы будзем занатоўваць у новую дэмакратычную Канстытуцыю? І хто будзе занатоўваць? Можна, тыя, хто гатовы прадаць інтарэсы свайго народа за тыя ж сярэбранікі?

Абмяркоўваць праект новай Канстытуцыі пры цяперашнім раскладзе палітычных сіл — дарэзная трата часу і народных сродкаў. У нас ёсць набалелыя пытанні, якія даўно пераспелі, не дачакаўшыся свайго вырашэння.

Нашаму народу не хапае вельмі многага. Наіўна было б думаць, што наша рэспубліка краіна Суверэнная і Незалежная. На самай справе яна ўкленчаная рабыня капрызнай Расіі. І зноў жа: не мы ў гэтым вінаваты...

Беларускаму народу выпадзе яшчэ не адно цяжкае выправаванне, пакуль ён збудзе сапраўдную Свабоду і Незалежнасць. Першы крок да гэтага — датэрміновыя выбары. Няхай народ сам выбірае сваю ўладу, прымае сваю Канстытуцыю. Але ці дадуць народу такую магчымасць цяперашнія ўладатрымальнікі? Былое наменклатурнае пустазелле бурна разрастаецца і глушыць маладыя, яшчэ неакрэсленыя парасткі народнай дэмакратыі. Ідзе неспрымальная бітва за беларускі трон.

Маскі скінуты, намеры і задачы вызначаны. Два франты раздзяляе, дзякуй Богу, толькі парламенцкая трыбуна, а не вулічныя барыкады. Зноў мы будзем сляхаць добраахвотна барытоны камуністычных краснапеўцаў і блытаня, шырыя тэнары нявопытных народных заступнікаў з апазіцыі...

Камуністычныя змагары ў парламенце і апазіцыя ў сваіх спрэчках аднолькава спасылаецца на праўду. А праўда, як і чалавечы жыццё, бывае толькі ў адным экзэмпляры. І не дай нам Бог у гэтыя хвілікі, ненадзейныя дні пераблытаць падробленую копію з арыгіналам!

Будзем верыць у тыя тугія, маладыя парасткі, што прабіваюць нават шэры, зляжалы асфальт на гарадскіх вуліцах і выбіваюцца да сонца. Гэта і ёсць агромністая сіла жыццёвага праўда!

Міхась ПЯНКРАТ

Наш календар

Вядомаму дырыжору, заслужанаму дзеячу мастацтваў Беларусі Іосіфу АБРАМІСУ споўнілася 675. Скончыўшы Беларускаю кансерваторыю па класе валторны і сімфанічнага дырыжора ДАВТА. Пад музычным кіраўніцтвам І.Абрамаса былі пастаўлены спектаклі «Князь Ігар», «Баль-маскарад», «Марынка», «Атэла». З 1979 г. працаваў галоўным дырыжорам Дзяржаўнага тэатра музыкамедыі

Беларусі, дзе ажыццявіў пастаноўку «Несцеркі» Р. Сурса.

50 год — Аляксандру РУДКОЎСКАМУ, заслужанаму артысту Беларусі. Урадзінец Гомельшчыны, ён скончыў Маскоўскую кансерваторыю. У 1971—86 гг. яго выбітны лірычны тэнар упрыгожваў спектаклі Беларускага ДАВТА «Яўгеній Анегін», «Барыс Гадую», «Севільскі цырульнік», «Фаўст» і інш. Цяпер А. Рудкоўскі працуе салістам Акадэмічнага народнага аркестра імя І. Жыновіча. Лаўрэат Міжнароднага конкурсу імя П. Чайкоўскага і Міжнароднага конкурсу вакалістаў у Барселоне.

Аб'ява

Беларуская акадэмія музыкі
АБ'ЯЎЛЯЕ КОНКУРС

на замяшчэнне пасада прафесарска-выкладчыцкага саставу /для тых, хто мае мінскую прапіску/:

- кафедра моў ст. выкладчык /італьянская і французская мовы/ — 1;
- кафедра опернай падрыхтоўкі дацэнт — 1;
- кафедра харавога дырыжыравання ст. выкладчык — 1;
- кафедра канцэртмайстарскага майстэрства загадчык кафедры — 1;
- кафедра фізічнага выхавання ст. выкладчык — 1.

Тэрмін падачы заяў — адзін месяц з дня апублікавання. Заявы і дакументы згодна Палажэнню аб конкурсах накіроўваць на імя рэктара на адрас: 220030, г. Мінск, вул. Інтэрнацыянальная, 30. Даведкі па тэл.: 27-49-42, 26-06-70.

Калектыў часопіса «Беларусь» выказвае глыбокае спачуванне адказнаму сакратару часопіса Іосіфу Калюце ў сувязі са смерцю МАЦІ.



НА КОЛАСАВЫМ ЮБІЛЕІ

У нас ва ўніверсітэце на той час не было сваёй актавай залы. Масавыя мерапрыемствы праходзілі звычайна ў самай вялікай аўдыторыі на другім паверсе корпусу біяфака. Там, як памятаецца, адбываліся сустрэчы з маладымі на той час М. Танкам, Я. Брылем і іншымі беларускімі пісьменнікамі, з Канстанцінам Сіманавым, з сястрой У. Маякоўскага Людмілай.

А ў дні 70-гадовага юбілею Я. Коласа ўрачысты вечар быў наладжаны не ў нас, а ў педінстытуце, што па суседстве з БДУ. І хутчэй за ўсё таму, што была ў іх даволі прыстойная і ўмяшчальная актавая зала. Мелі шчасце

у чырвонец на дзень, мы, першакурснікі, і гадаць не маглі, кім станем у далейшым, якая каму зорка будзе свяціць.

Студэнт журфака Адам Мальдзіс прыкметна выдзяляўся сярод нас. Меў ён прыгожую чупрыну, насіў акуллары, быў прыстойна апрануты і наогул сур'ёзны з выгляду. Яго і тады, на першым курсе, можна было прыняць за аспіранта.

У нашай ўніверсітэцкай бібліятэцы, якая размяшчалася на першым паверсе корпусу біяфака, Адама можна было бачыць часцей за іншых студэнтаў. І выходзіў ён адтуль заўсёды з ладным стосам кніг пад пахай.

І вось аднойчы ўбачылі мы там, у бібліятэцы, на відным месцы напісаную на аркушы паперы аб'яву такога зместу: «Хто знайшоў забыты ў чытальнай зале сёмы том Збору твораў Адама Мальдзіса, просьба перадаць у пакой

штоўсці зусім неверагоднае. Гаварыў пра тое, што збіраецца напісаць не што іншае, як раман на тэму жыцця заходнебеларускай вёскі. Падрабязнасці яго расказу я, вядома, не памятаю. Адно магу сказаць, што мой суразмоўнік разгортваў сюжэтную канву свайго будучага твора, абмалёўваў галоўных герояў. Слухаў я і не мог даць веры, бо тады, яшчэ задоўга да заканчэння ўніверсітэта, Адамчык не паспеў надрукаваць нават апавядання. Уваходзіў ён у літаратуру няспешна, спакая, хаця ў галаве яго ўжо тады, відаць, выпялялі тэмы, складаныя сюжэты.

І калі я чытаў ягоную «Чужую бацькаўшчыну» і радаваўся пісьменніцкай удачы, то прыпамінаў той вечар у студэнцкім інтэрнаце і шкадаваў, што не запамніў, не занатаваў змест таго расказу. Усё ж цікава было б параўнаць, як увасобілася ў жыццё яго здаўна вынашаная задума.

ПАЧАСТУНАК У ВЯЗЫНЦЫ

Цёплым майскім днём група пяцікурснікаў выправілася на экскурсію ў Вязынку. Ініцыятарам паездкі быў малады выкладчык беларускай літаратуры Іван Якаўлевіч Навуменка. Чытаў ён нам спецкурс па творчасці Янкі Купалы, і лекцыя яго заўсёды была цікава слухаць.

Прыгарадным цягніком даехалі мы да Вязыні. Іван Якаўлевіч павёў нас наведаць хату, дзе пабачыў свет Янка Купала і дзе ўжо дзейнічаў сціпла абсталяваны музей. На парозе сустрэла нас цёця Уладзя, якая ахвотна расказвала пра экспазіцыю, дзялілася ўспамінамі.

Урэшце экскурсія была закончана, мы шчыра падзякавалі Уладзіславе Францаўне і выправіліся ў зваротны шлях. Не даходзячы да чыгункі, Іван Якаўлевіч прыпыніўся і звярнуўся да нас:

— Зірніце, хлопцы і дзяўчаты, вунь на тую горку. Вельмі прыгожая мясціна, ці не праўда? Давайце ўзйдзем туды ды палюбуемся наваколлем. А на цягнік яшчэ паспеем.

Мы згадзіліся з прапановай і з маладым спрытам узабраліся на тую горку. Кіраўнік наш прапанаваў зрабіць кароткі прывал. Расселіся мы на зялёнай траве, а Іван Якаўлевіч расшпіліў свой партфель, дастаў адтуль пару пляшак каньяку і дзве ці тры бляшанкі кансерваў. Мы, вядома, былі здзіўлены, а Іван Якаўлевіч сказаў:

— Сёння, хлопцы і дзяўчаты, дзень адметны — 15 мая. Роўна пяцьдзесят гадоў назад быў надрукаваны першы верш Янкі Купалы «Мужык». Дык давайце ж адзначым гэтую юбілейную дату.

І пачаў разліваць у невялікія /узятая з сабою/ чарачкі каньяк. Частаваліся па чарзе, закусвалі крабамі. Настрой, вядома, ва ўсіх быў прыўзняты. І мы неак зусім па-іншаму глядзелі на свайго выкладчыка, старэйшага за нас на нейкіх 6-7 гадоў.

Не раз ажываў у памяці той пікнік на зялёнай горцы ў Купалавай Вязынцы, калі чытаў і перачытваў апавяданні І. Навуменкі пра яго сьмяцатую вясну, пра абарванае вайной юнацтва пісьменніка.

Віктар НЕСЦЯРОВІЧ,
супрацоўнік лагойскай раённай газеты
«Родны край»

ЗГАДКІ СТУДЭНЦКІХ ГАДОЎ

Гады студэнцтва... Незабыўная, светлая пара маёй маладосці. І хаця няўмольны час усё больш і больш аддаляе тыя гады, многія з'явы, падзеі зноў і зноў уваскрашае памяць. У патоку студэнцкіх будняў выдаваліся і такія моманты, якія бачацца сёння як светлыя прабліскі. Мы былі тады маладыя, няўрымслівыя, бестурботныя, перабіваліся ад стыпендыі да стыпендыі. Але жыццё студэнцкае бурліла, узнімала над звыклай будзённасцю.

Адхінаючы заслону часу, прыгадаю найбольш яркія старонкі, звязаныя з нашым студэнцкім жыццём.

трапіць на той вечар і мы — бадай што ўсе ўніверсітэцкія студэнты-філолагі.

Добра помніцца ўрачыстая абстаноўка таго вечара і наш па-сапраўднаму святочны настрой. Як-нікак, многія з нас упершыню пабачылі самога Якуба Коласа. Сядзеў ён у прэзідыуме ў акружэнні цэлай кагорты літаратараў — вядомых і малавядомых для нас. Многія выступалі, гаварылі цёплыя віншавальныя словы. А юбіляр сядзеў задумлівы, здавалася, безуважны да ўсяго, што гаварылася ў яго адрас.

І як жа мы былі прыемна ўражаны, калі на сцэну падняўся наш аднакурснік Ніл Гілевіч. Сказаў ён сваё віншавальнае слова, а потым пачаў чытаць верш «Асадзі назад!». Толькі не коласаўска, а свой, па матывах Якуба Коласа.

І гэты верш крануў юбіляра болей, чым некаторыя ранейшыя выступленні. Ён узняўся з крэсла, падышоў да Ніла, расчлунена абняў і пацалаваў. А мы ад душы пляскалі ў далоні, радуючыся за нашага сябра.

ПРАРОЧЫ ЖАРТ

У далёкім пяцьдзесят першым, калі мы лічылі за шчасце жыць у студэнцкім інтэрнаце ў раёне Нямігі, кожны дзень браць у сталовай абеды з трох страў, мяркуючы, каб укласціся

Н ..., што ў інтэрнаце па вуліцы Віцебскай, 9».

Многія, чытаючы гэтую аб'яву, весела смяяліся. А іншая — наіўных першакурсніц, якая яшчэ не ведала, хто такі гэты самы Адам Мальдзіс, пэўна, думала, што ён адзін з класікаў нейкай там замежнай літаратуры і творчасць яго, чаго добрага, давядзецца вывучаць.

Жарт той урэшце аказаўся прарочым. Калі цяпер сабраць усё напісанае прафесарам Адамам Мальдзісам, дырэктарам Нацыянальнага скарынаўскага цэнтра, то набярэцца не меней як сем тамоў...

ПАКУЛЬ ІНШЫЯ ТАНЦАВАЛІ...

Як і ва ўсе часы, не толькі клопатамі пра вучобу жыло ўніверсітэцкае студэнцтва. Умела яно і павесяліцца. Нарэдка віхуралі танцы ў вестыбулі інтэрната па вуліцы Свядлова, дзе жылі мы, калі вучыліся на апошніх курсах.

На адным з такіх танцавальных вечароў сустрэўся я з Вячаславам Адамчыкам. Абодва мы да танцаў не былі ахвочыя. Пакуль іншыя танцавалі ў тлумным фая, мы стаялі збоку, глядзелі на ўвесь гэты вясёлы тлум, перамаўляліся між сабой.

Вячаслаў пачаў расказваць даверліва

Марцін КОЎЗКІ

ДОЛЯ ПРАЎДЫ

Партыйнае жыццё. «Не хачу быць у адной партыі з «сексотамі», — абурўся на закрытым сходзе пазт і патрабаваў выключыць усіх даносчыкаў. «Збіраецца абяскровіць партыйную арганізацыю? — спыталі пазта ў ЦК. — Лягчы нам выключыць вас». На наступным сходзе старэйшы з «сексотаў» растлумачыў, што «стухае» яшчэ з камсамольскай пары, бо меў такое партыйнае даручэнне. Рашылі да пытаньня не вяртацца: нельга ж, сапраўды, пакідаць творчы саюз без кантролю. Пастанавілі таксама прыняць у партыю ўсіх нявінна асуджаных, якія ацалелі, залічыўшы ім у стаж гады ранейшага членства.

Падкаваны кадэбсцкі бот анекдот расцёр, як недакурак. Адшоў — ірдзе анекдот і ці не падміргвае, прыдурак. Колькі ні давалі анекдот, колькі ні саджалі, ні пужалі, ён адважна віўся — з

рота ў рот — нават недзе на лесапавале. Быў штодзённы клопат у «сексотаў»: выяўляць, хто сее анекдоты. «А і Б сядзелі на трубе»... Анекдот смяўся з КДБ.

Абеліск ля «Вечнага агню», боль і памяць подзвігу народнага. На вяршыні не «Айчынная вайна», а элітны ордэн «бацькі роднага».

Быць талентам у школе не-прыстойна, не самастойных трэба школе, а спакойных. На талент не разлічаны праграмы, не веды трэба школьніку, а памяць. А, можа, з тых, што нудзяцца вучэннем, хаця б адзін — нераспазнаны геній? Якраз яго ў барацьбе з крамолай, нязручнага, і выпіхнула школа.

Марнатраўцу /са старажытнаг-

рчаскай/. Ці не з кожным сустрэчным ты прыпыніцца гатоў, нешта там распіваеш, прападаеш на сходах. Жывеш, быццам наперадзе вечнасць у нас, а не трыццаць імклівых гадоў, шэсць пяцігодкаў.

Пакончыць са злачынасцю немагчыма, недасягальная задача: кожнаму чыну — сукіну сьбіну сніцца машыны і дачы, нават сыну сукінага сына — дача з машынай. Усім, каго ні прызначыш, — машыны і дачы, машыны і дачы. Раззлаваўся «савок» на мундзіры: «Няма на вас рэкеціраў». Дзівак, даўно ўжо ў міру жывуць рэкеціры.

На грашах партрэты Леніна ў Расіі адмяняюцца. Мы, выходзіць, без спазнення ўявілі выявы зайцаў. Бойцеся данайцаў без выяваў зайцаў.

Гэта Красін прыдумаў муміфікаваць Леніна, каб тады ўваскрэсіць яго пры камунізму. О святая наіўнасць ленінскага пакалення і бліскучая перамога утапізму!



Малюнак Л. РАЗЛАДАВА

ЛМ

ЗАСНАВАЛЬНІКІ:

САЮЗ
ПІСЬМЕННІКАЎ
БЕЛАРУСІ
І МІНІСТЭРСТВА
КУЛЬТУРЫ
РЭСПУБЛІКІ
БЕЛАРУСЬ

ВЫХОДЗІЦЬ З 1932 ГОДА

ГАЗЕТУ РЭДАГАВАЛІ:

Х.ДУНЕЦ	(1932-35)
І.ГУРСКІ	(1935-41)
А.КУЛЯШОУ	(1945-46)
М.ГОРЦАЎ	(1947-49)
П.КАВАЛЁЎ	(1949-50)
В.ВІТКА	(1951-57)
М.ТКАЧОУ	(1957-59)
Я.ШАРАХОЎСКІ	(1959-61)
Н.ПАШКЕВІЧ	(1961-69)
Л.ПРОКША	(1969-72)
Х.ЖЫЧКА	(1972-76)
А.АСІПЕНКА	(1976-80)
А.ЖУК	(1980-86)
А.ВЯРЦІНСКІ	(1986-90)

Галоўны рэдактар
Мікола ГІЛЬ

РЭДАКЦЫЙНАЯ РАДА:

Святлана БЕРАСЦЕНЬ,
Андрэй ГАНЧАРОЎ
(першы намеснік
галоўнага рэдактара),
Юрась ЗАЛОСКА,
Міхась ЗАМСКІ,
Галіна КАРЖАНЕЎСКАЯ,
Барыс ПЯТРОВІЧ
(намеснік
галоўнага рэдактара),
Юрась СВІРКА

АДРАС РЭДАКЦЫІ:
220600, ГСП, Мінск,
вул. Захарава, 19.

Тэлефоны: прыёмная
рэдакцыі — 33-24-61;
намеснікі галоўнага
рэдактара —
33-25-25; 33-19-85;
аддзель: публіцыстыкі
— 33-25-25, пісьмаў і
грамадскай думкі —
33-19-85, літаратурнага
жыцця — 33-24-62,
крытыкі і бібліяграфіі —
33-22-04, паззі і
прозы — 33-22-04,
музыкі — 33-21-53,
тэатра, кіно і
тэлебачання —
33-21-53,
выяўленчага мастацтва
і аховы помнікаў —
33-24-62,
навін — 33-19-85,
мастацкага афармлен-
ня — 33-24-62;
фотакарэспандэнт —
33-24-62; бухгалтэрыя
— 26-86-40.

Пры перадруку просьба
спасылацца на "ЛМ".
Рукапіс рэдакцыя не
вяртае і не рэцензуе.

Пазіцыя рэдакцыі можа
не супадаць з думкамі і
меркаваннямі аўтараў
публікацый.

Выходзіць раз на тыдзень
па пятніцах

Друкарня
"Беларускі Дом друку"

Індэкс 67856. Наклад 12.000.
Нумар падпісанні 4.11.1993 г.

П 1 2 3 4 5 6 7 8 9 10 11 12
М 1 2 3 4 5 6 7 8 9 10 11 12